



## జీవిత చరిత్ర

రాజా రామమోహనరాయ్ జీవిత చరిత్ర



## సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు కౌతిక మహర్షి



గురు నారద మహర్షి



గురు వాల్మీకి మహర్షి



గురు శిక్షపతి

## శంకరాచార్య మధ్యమాం



గురు దత్తాత్రేయ



గురు బాలరాజ్



గురు గౌరమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు చైతన్య మహా ప్రభువు



గురు నానక్



గురు రాఘవేంద్ర స్వామి



గురు పీఠలక్ష్మీంద్ర స్వామి



యోగి పరమహంస

## అస్మదాచార్య పర్యంతం



గురు శ్రీరామ్ స్వామి



గురు లాహిరీ మహాశయి



గురు రామకృష్ణ పరమహంస, అమ్మ శారదాదేవి



గురు వివేకానంద



గురు సాయి బాబా



గురు ఆరబింద్



గురు రమణ మహర్షి



గురు యోగానంద



గురు చక్రవర్తి ప్రభుపాద



గురు మళయాళస్వామి



గురు విద్యాప్రకాశానందగిరి



గురు చంద్రకేశవర పరమారాధ్య

## వందే గురుపరంపరాం...



నన్ను “నేను” తెలుసుకోవటానికి

నన్ను “నేను” మార్పుకోవటానికి

“నేను” గా ఉండటానికి

మరియు అత్యుత్తమ జీవన విధానానికి

కావలసిన భక్తి,జ్ఞాన,కర్మ,ధర్మ సమాచారం ఒకేచోట తెలుగులో ఉచితంగా!

సాధారణంగా వేదాంతం తెలుసుకోవాలనే కోరిక వుంటుంది, కాని గ్రంథాలు అందుబాటులో లేవు. ఇంకొకరి దగ్గర గ్రంథాలు వుంటాయి, కాని జిజ్ఞాసువులకి ఎక్కడ ఉన్నవో తెలియదు. అలాగే కొన్ని లైబ్రరీ లో కొన్ని రకాల పుస్తకాలు మాత్రమే లభ్యం అవుతున్నాయి, అంతేగాక విలువైన గ్రంథాలు సరైన సంరక్షణ లేక కనుమరుగైపోతున్నాయి, కనుక మన అందరి కోసం భారత ప్రభుత్వం పురాతన ఆధ్యాత్మిక గ్రంథాలను సంరక్షించే నిమిత్తం ఎంతో శ్రమతో కంప్యూటరీకరణ ద్వారా ఒక చోట చేర్చుతూ ఆన్ లైన్ చేయటం జరిగింది. ఇటువంటి విలువైన జ్ఞాన సంపదను మరింత సులభంగా అందుబాటులోకి తీసుకురావటానికి సాయి రామ్ సేవక బృందం ఉడతా భక్తి గా ఇప్పటివరకే దాదాపు 5000 పుస్తకాలను వివిధ వర్గాలుగా విభజించి PDF(eBOOK) రూపంలో ఆన్ లైన్ లో ఉచితంగా అందించటం జరిగింది. కనుక ప్రతి ఒక్కరు ఈ సదవకాశాన్ని సద్వినియోగం చేసుకోగలరు. ఇందుకు సహాయం అందించిన భారత ప్రభుత్వపు వెబ్ సైట్( డిజిటల్ లైబ్రరీ అఫ్ ఇండియా <http://www.new.dli.ernet.in>), ఆర్కైవ్ వెబ్ సైట్(<https://archive.org>), గూగుల్ వెబ్ సైట్(<https://www.google.co.in>), మైక్రోసాఫ్ట్ వెబ్ సైట్(<http://www.microsoft.com>) కు మేము ఋణపడివున్నాము.అలాగే ఇటువంటి బృహత్తర కార్యక్రమానికి పెద్ద మొత్తం లో గ్రంథాలను అందించిన తిరుమల తిరుపతి దేవస్థానమునకు కూడా మనం ఋణపడివున్నాము. సాయి రామ్ సేవక బృందం కోరుకొనేది ఒక్కటి, ప్రతి ఇల్లు ఆధ్యాత్మిక జ్ఞాన గ్రంథాలతో నిండిపోవాలన్నదే మా కోరిక.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in> లేక <http://www.dli.ernet.in>
- 2) సాయి రామ్ వెబ్ సైట్: <http://www.sairealattitudemanagement.org>
- 3) సాయి రామ్ గూగుల్ సైట్: <https://sites.google.com/site/sairealattitudemanagement>
- 4) ఆర్కైవ్ వెబ్ సైట్: <https://archive.org/details/SaiRealAttitudeManagement>

ఈ జ్ఞాన యజ్ఞం పై గల సలహాలు,సూచనలకు సేవక బృందాన్ని సంప్రదించుటకు: [sairealattitudemgt@gmail.com](mailto:sairealattitudemgt@gmail.com)

సాయి రామ్ భక్తి,జ్ఞాన సమాచారం: <https://www.facebook.com/SaiRealAttitudeManagement>

సాయి రామ్ భక్తి,జ్ఞాన సంబంధ వీడియోలు: <https://www.youtube.com/user/sairealattitudemgt>

ఈ జ్ఞాన యజ్ఞంలో ప్రతి ఒక్కరు పాల్గొని, ఈ అవకాశాన్ని సద్వినియోగం చేసుకొని,మీరు సంతృప్తులైతే మరొక సాధకునికి, జిజ్ఞాసువులకు మార్గం చూపించగలరని ఆశిస్తున్నాము. మీరు చదువుకోవటంలో ఏమైనా ఇబ్బంది కలిగితే సేవక బృందంను సంప్రదించగలరు. ఒకవేళ మా సేవలో ఏమైన పొరపాటు వస్తే మన్నించగలరు.

ఈ గ్రంథపు భారత ప్రభుత్వ డిజిటల్ లైబ్రరీ గుర్తింపు సంఖ్య: 2020010007050

గమనిక: భక్తి,జ్ఞాన ప్రచారార్థం ఉచితంగా eBook రూపంలో భారత ప్రభుత్వపు సహాయంతో ఇవ్వడం జరిగింది. ఈ గ్రంథముపై వ్యాపార,ముద్రణ హక్కులు రచయిత,పబ్లిషర్స్ కి గలవు, కనుక వారిని సంప్రదించగలరని మనవి చేసుకొంటున్నాము.

**SaiRealAttitudeManagement(SAI RAM) - సాయి నిజ వ్యక్తిత్వ నిర్వహణ(సాయి రామ్)**

**\* సర్వం శ్రీ సాయినాథ పాద సమర్పణమస్తు \***



భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. X

www.new.dli.ernet.in

# Digital Library of India

Hosted by: Indian Institute of Science, Bangalore in co-operation with  
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Journals  
Newspapers  
Palm-Leaves (Manuscripts)

Title:

Author:

Year:  to

Subject: Any Subject

Language:

Scanning Centre: Any Centre

[Presentations and Report](#)  
[Statistics Report](#)  
[Status Report](#)  
[Feedback](#) | [Suggestions](#) |  
[Problems](#) | [Missing links or](#)  
[Books](#)

Click [here](#) for PDF collection  
DLI MIRROR at IUCAA Data Center PUNE

For the first time in history, the Digital Library of India is digitizing all the significant works of Mankind.

[Click Here to know More about DLI](#) <sup>New!</sup>

Books	Journals	Newspapers	Manuscripts
<ul style="list-style-type: none"><li><a href="#">Rashtrapati Bhavan</a></li><li><a href="#">CMU-Books</a></li><li><a href="#">Sanskrit</a></li><li><a href="#">TTD Tirupathi</a></li><li><a href="#">Kerala Sahitya Akademi</a></li></ul>	<ul style="list-style-type: none"><li><a href="#">INSA</a></li></ul>	<ul style="list-style-type: none"><li><a href="#">Times of India</a></li><li><a href="#">Indian Express</a></li><li><a href="#">The Hindu</a></li><li><a href="#">Deccan Herald</a></li><li><a href="#">Eenadu</a></li><li><a href="#">Vaartha</a></li></ul>	<ul style="list-style-type: none"><li><a href="#">Tamil Heritage Foundation</a></li><li><a href="#">AnnaUniversity</a> <sup>New!</sup></li></ul>

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z					
Author's Last Name																														
A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z					
Year																														
1850-1900					1901-1910					1911-1920					1921-1930					1931-1940					1941-1950					1951-
Subject																														
Astrophysics	Biology	Chemistry	Education	Law	Mathematics	Mythology	Religion	For more subjects...																						
Language																														
Sanskrit	English	Bengali	Hindi	Kannada	Marathi	Tamil	Telugu	Urdu																						

# అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్టమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవసంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖



మూలం: శ్రీ రామకృష్ణ ప్రభ - ఫిబ్రవరి 2014





*Life of RAJARSHI*

**RAJA RAMMOHUNROY**



“....నా విప్రప్రయత్నము అన్నిటిని లోకము న్యాయదృష్టితోఁ  
బరిశీలించి కృతజ్ఞతతో స్వీకరించునట్టి దినము తప్పక వచ్చును.”

**952**

*3rd Edition.*

**K. Ramasastry, B. A; B. Ed.**  
**(THARAKAM)**

**Re. 1/-**

ఓమ్  
బ్రహ్మకృపాహి కేవలమ్ !

రాజర్షి

శ్రీ రాజా రామ మోహన రాయలవారి

జీవిత చరిత్ర

---

గ్రంథకర్త:

శ్రీ కె. రామశాస్త్రి బి. ఏ., బి. ఇ. డి.,

తారకం.



ప్రచురణకర్తలు :

రాతుబుక్ డిపో,

ఎడ్యుకేషనల్ పబ్లిషర్సు,

రాజమండ్రి.

1952.

# వీ ష య సూ చి క

	పుట సంఖ్య
1 ఉపక్రమణిక	1-6
2 రామమోహనుని పూర్వులు	6-10
3 జననము-బాల్యము-విద్యాభ్యాసము	10-13
4 దేశాటనము	13-15
5 పునరాగమనము	15-16
6 ఉద్యోగము	17-20
7 ఆంగ్లవిద్యాభ్యాసము	20-23
8 ఆత్మీయసభ	23-26
9 సమరసన్నాహము	26-28
10 క్రైస్తవులతోఁ గలహము	28-33
11 బ్రహ్మసమాజస్థాపనము	34-37
12 బ్రహ్మసమాజదానపత్రము	37-39
13 సంఘసంస్కరణ	39-46
14 ఆంగ్లవిద్యావ్యాప్తికిఁ దోడ్పాటు	46-52
15 వార్తాపత్రికల యభివృద్ధి	52-55
16 ఐరోపాఖండయాత్ర	56-72
17 ఆంగ్ల దేశమున భారతమాత కొనర్చిన సేవ	72-79
18 అంత్యదశ	79-83
19 అంత్యక్రియలు	83-87
20 రామమోహనుని శీలము	87-116
21 రామమోహనుని ఘనత	116-119
22 రామమోహనుని మతము	119-121
23 రామమోహనుని జీవితసందేశము	121-124



## భూ మి క

రాజర్షి, యుగపురుషుడు, లోకసేవాపరాయణుడు, మహావిద్వాంసుడు, బ్రహ్మమతస్థాపనాచార్యుడు, నాదర్శ పురుషుడును నగు శ్రీ రాజా రామమోహనరాయలవారి యుత్తమచరిత్రము భరతఖండవాసు లందఱకు నవశ్యము పఠనీయ మన్నమాట నిర్వివాదాంశము. జనసామాన్యమునకు శ్రీ రామమోహనునిచరిత్రము సమగ్రముగాఁ దెలియఁజేయు నట్టి చిన్నగ్రంథము తెలుఁగుభాషలో నింతవఱకు రచియింపఁ బడలేదు. ఆకొఱత చిరంజీవి కంభంపాటి రామశాస్త్రి తీర్పఁ గలిగినందులకు నేను సంతసించుచున్నాను. ఈతఁడు బాల్య మునందే బ్రహ్మసమాజసిద్ధాంతములను నిర్భయముగా నాచ రణలోనికిఁ దెచ్చి జీవితమునందుఁ బ్రదర్శింపఁగలిగిన యువకుఁ డగుటచే నీగ్రంథము రచియించుట సమంజసముగా నున్నది. ఈగ్రంథమందలి శైలి సులభమై రసవంతమై కథానాయ కుని జీవితము పాఠకమహాశయులకుఁ గరతలామలకముగాఁ జేయునట్టిదై యున్నది. ఈ గ్రంథమందు రామమోహనుని జీవితసందర్భమున ననేకులు మున్ను వినియెఱుంగని క్రొత్తవిష యములు గలవు. ఇది మిక్కిలి యుపయోగకరమగు పుస్తకము కావున నాంధ్రమహాజనులు సంపూర్ణమైన యాదరముఁ జూపుదురుగాక !

రాజమహేంద్రవరము  
8-12-1936

చిలకమర్తి లక్ష్మీనరసింహము

ఓమ్

(బహుకృపాహి కేవలమ్ !

రాజర్షి

శ్రీ రాజా రామమోహనరాయలవారి

జీవితచరిత్ర

(క్రీ. శ. 1772 (పదునెనిమిదవ శతాబ్దాంతము)

ఆర్యఋషులు భక్తిపారవశ్యముచే సృష్టికర్తయగు భగవంతునిగూర్చి గానము చేసిన యీ భారతభూమి, గౌతమబుద్ధుడు అహింసాతత్వమును, ధర్మజీవనమును నెలకొల్పిన ఈ ఆర్యావర్తము, అక్షరుపాదుషా విశాలమై, విశ్వజనీనమైన మతస్థాపన కువ్వెల్లారి దేహత్యాగము చేసిన ఈ హిందూస్థానము, పదునెనిమిదవ శతాబ్దాంతమున నధోగతిపాలై, యంధకారబంధురమై యుండెను.

ఉపనిషత్సతమందలి యాధ్యాత్మికారాధన మంతరించి మతముపేర మూఢవిశ్వాసము లనేకము లిచ్చటఁ బ్రబలి యుండెను. అద్వితీయుఁడగు నేకేశ్వరుని, మానసికోపాసనకు బదులు ప్రజలు వివిధములగు విగ్రహములను బూజించుచుండిరి. భక్తవరేణ్యులు, జగన్నాథరథచక్రములక్రిందఁ బడి మోక్షము

2 శ్రీ రాజా రామమోహన రాయలవారి జీవితచరిత్ర

కొఱకుఁ బ్రాణము లర్పించుచుండెడివారు. ముఖ్యముగా వంగ దేశమున జంతుబలులు, మద్యపానము, వ్యభిచారము విరివిగా వ్యాపించియుండెను. చైతన్యని భక్తిప్రభివ మాతని యను చరులలో సైతము నిర్జీవమై యుండి, ప్రేమామృతము పెద చల్లుట మానివేసెను.

దేవళములందలి యర్చకులకును, సామాన్యమానవుల కును మతగ్రంథములందలి సిద్ధాంతములుతప్ప రవ్వంత లోక జ్ఞానమైన లేకుండెను. వారలు జ్ఞానశూన్య లగుటయేగాక నీతి బాహ్యమగు వర్తనకు లోనై దురాచారములకుఁ జేయూత నొసంగుచుండెడివారు.

అంగవిద్యావ్యాప్తియొక్క ప్రారంభదశయందు నాస్తిక వాదులసంఖ్య వంగదేశమం దెక్కువగా నుండెను. అంగవిద్య మాట యటుండ జనసామాన్యమందు, అందు ముఖ్యముగా స్త్రీజాతియందు దేశవిద్య యంతగాఁ బ్రబలలేదు.

సాంఘికజీవనము వర్ణించుటకు నలవికాని ఘోరదురాచారములకు లోనైయుండెను. బ్రాహ్మణులతోపాలు శూద్రుఁ డెంతగొప్పవాఁడైన నొక్కతివాసిమీఁదఁ గూర్చుండుటయే తప్ప. ఆ దినములలో సుగంధద్రవ్యము లమ్ముకొని జీవించు **క**శూద్రుఁడు వేయిమంది బ్రాహ్మణులపాదధూళి తన యొక్క కుష్ఠరోగనివారణకు సేకరించుచుండెడివాఁడట ! **బ్రా**హ్మణేతరుల మాధవిశ్వాస మెట్లుండెనో తెలిసికొనుట ప్రబలనిదర్శనము. వర్ణాంతర వివాహములును, సహ



పంక్తిభోజనములును బాపకృత్యములక్రిందనే పరిగణింపఁబడుచుండెడివి. అగ్రజాతులు కానివారు విద్య నభ్యసించుటకే భయపడి సామాన్యమైన కూలిపనితోఁ దృప్తి నొందెడివారు.

కాని, యాకాలమున వంగనారీమణు లనుభవించిన కష్టము లూహించుటకుసహితము నలవికానివి. అంతకు ముందుఁ గొన్ని శతాబ్దములనుండియు వంగదేశమందు బ్రాహ్మణులలోసహితము 'కులీనులు' అను ప్రత్యేకశాఖ యుండెడిది. బహుభార్యాత్వము వారిలో నొకయాచారమై యుండెను. ఈ కులీనులు వంశపారంపర్యపుహక్కు లనుభవించుచుండుటచే నితరబ్రాహ్మణులు తమకన్యలను వారి కిచ్చి వివాహము చేయుట గౌరవముగా నెంచి వారితో సంబంధబాంధవ్యము లకుఁ బ్రయత్నించుచుండెడివారు. బహుభార్యాత్వముచేత, వివాహితలైన వేలకొలది స్త్రీలు, ఇంచుమించుగా కన్యలుగానే యుండెడివారు. అట్టిచోఁ బెనిమిటిపోయిన విధవలగతి చెప్పనేల? పోయిన పెనిమిటి యొకఁడు; ఆతని మరణమువలన వైధవ్య మనుభవించు యువతు లనేకులు. తామే యిష్టపడియో లేక యితరులచేఁ బ్రోత్సహింపఁబడియో యీవిధములందఱును సహగమన మాచరించుచుండెడివారు. ఏకామందియో చావలేక బ్రతుకుటకు సిద్ధమైనను, అట్టి బ్రతుకు భూలోకనరకముగాఁ బరిణమించుచుండెడిది. కావున నీ నరకప్రాప్తినుండి మరణమే శరణ మగుచుండెను. అట్టి

జ్వాలలలో దుమికినపిదప దుర్భరమగుబాధ భరింపలేక పరువు  
లిడుదు రనుభయముచే విధవలు పెనిమిటియొక్క కాష్టము  
నకుఁ బెద్దతాత్పర్యం గట్టఁబడుచుండెడివారు. పరువులిడఁ  
బ్రయత్నించిన కొంతమందిని బంధువులు పట్టి తీసికొనిపోయి  
ప్రాణము లుండఁగనే వేటుగ దహించెడివారట. పెనిమిటి  
పోయినపుడు దూరదేశమునందున్న భార్యలునహిత మచ్చట  
నేదోయొకకష్టకుఁ బనుపుగొడ్డఁ గట్టి దానిపైఁ బడి యగ్ని  
జ్వాలలలో దేహత్యాగము చేయవలసినదే! ఇట్టి విపరీత  
ఘోరదురాచారమును వినుటవలననే శరీరము కంపించు  
నప్పుడు, ఆకాలమందలి నైజస్థితిఁ దలఁచుకొనుటకుఁగూడ  
నశక్యము.

ఇక నాకాలమునాటి జనసామాన్యముయొక్క దైనిక  
చర్యఁ బరికింతము. కొంచెముస్థితిగలవారు గాలిపటముల నెగుర  
వేయుటలోను, గొఱ్ఱపాట్టేళ్ళ పందెములలోను, భోగపుమేళ  
ములలోను దమకాలమును, ధనమును వ్యర్థవఱచుచుండెడి  
వారు. ఇంకను జెప్పనలవికాని క్రీడావినోదములకై కాలము  
వెళ్ళఁబుచ్చుచుండెడివారు. ఈశ్వరచంద్రుడను నాడియా  
రాజు 1790 సం॥రములో రెండుమర్కటములకు వివాహము  
చేయువినోదముకొఱకొక లక్షరూప్యముల ఖర్చుపెట్టెనట!  
బీదసాదు లవాచ్యములగు బూతుపాటలతోఁ గాలక్షేప  
మొనర్చుచుండెడివారు.

రాజకీయరంగములో మహమ్మదీయరాజ్య మప్పుడే  
కూలుచుండెను. మహారాష్ట్రప్రతిభ యంతరించెను. తూర్పు

ఇండియా వర్తకసంఘపుఁ జేతులలోనికిఁ దెలియకయే రాజ్యము పోవుచుండెను. కాని యాంగ్లేయు లింకను రాజ్యభారము మాత్రము సంపూర్ణముగా వహింపలేదు. తలవనితలంపుగా లభించినరాజ్యము మరలఁ బోవునేమో యనుభీతిచే నాంగ్లేయులు వర్తకపుదృష్టితప్ప నెట్టి ప్రజాహితకార్యములపట్లఁగాని సంఘసంస్కరణములయెడలఁగాని జోక్యము గలుగఁజేసికొన కుండిరి. విద్యావ్యాప్తి కూడఁ దమబాధ్యత కాదని తటస్థముగా నుండిరి. సంస్కృతము, అరబ్బి, పర్షియన్ భాషలు కొద్దిగా నేర్పెడి పూర్వపుఁబాఠశాలలు తప్ప దేశమం దెచ్చటను సక్రమపద్ధతిని విద్యగఱపు కళాశాలలే లేకుండెను.

ఇట్టిపరిస్థితులలో దేశమంతట నావరించిన యజ్ఞానాంధకారముఁ బొపుటకుఁ బంపఁబడిన దేవదూతయో యనునట్లును, ఆర్యావర్తగగన మంతయు నిండిన దట్టమగు ఘోరదురాచార మేఘములను బటాపంచలు కావించుట కేతెరిచిన జంఝూ మారుతమో యనునట్లును, భారతజాతికి నవజీవనధార వోయుటకు హిమవత్పర్వతములలో నుద్భవించిన యమృతనాహినియో యనునట్లును, అనేక భక్తవరేణ్యుల కాలవాలమైన మన మాతృగర్భమున మరల నపూర్వమైన యీశ్వరాంశ సరభూతుఁ డగు నొకయద్భుతవ్యక్తి పంగదేశమున నుదయించెను. అతఁడే యుగపురుషుఁడు, నవభారత పితామహుఁడు, రాజ్షి, జ్ఞానభానుఁడు, రామమోహనుఁడు.



(శ్రీ) రాజా రామమోహనరాయలవారి జీవిత మొక పురాణగాథ; అది యొక ప్రేమగీతిక; అది జీవితమూత్రకు మార్గము; జూపు ధ్రువతార; పాదభాగము భూమిపై నున్నను సదా గగనమును వీక్షించు మహోన్నతగిరిశిఖరము; సృష్టి గానములో లయమైన వేణుగానము; మానవజాతిని, విశ్వేశ్వరాలయమం దారాధనకు రమ్మనుటకు సముద్రఘోషను బోలిన ఆహ్వానము; కోయిలపాటలోని మేలుకొల్పు; ప్రాకృత్తమములఁ గలుపుచు స్వేచ్ఛాగానము చేయుచు గగనమార్గమున విహరించు విహంగము; కాశరాత్రిని ఛేదించు అరుణోదయము; మూఢగజములపాలిటి సింహగర్జనము; వేయేల, అది యొక నిరంతర విశ్వేశ్వరస్తోత్రము; ప్రాణేశ్వరుని జయగానము.

### రామమోహనుని పూర్వులు

(శ్రీ) రామమోహనరాయలవారి పూర్వులు సుప్రసిద్ధ బ్రాహ్మణకుటుంబమువారు. అలంఘీర్ పాదుషానాటినుండియు మూర్షి దాబాదునవాబుక్రింద నున్న తోద్యోగములు చేసిరి. వారిలో నగ్రగణ్యుఁడు కృష్ణచంద్రబెనర్జి యనునాతఁడు. అతఁడు తన బుద్ధికుశలతచే బ్రభువుమన్ననలకుఁ బాత్రుఁడై 'రాయ్' అను బిరుదాంకితుఁ డయ్యెను. అతఁడే తన నివాసమును రాధానగరమున స్థిరపఱచెను.

కృష్ణచంద్రబెనర్జిగారికి అమర్ చంద్, హరిప్రసాద్, బిర్జి బనూద్ మొదలగు కొమరు లుండిరి. వీరిలో బిర్జి బనూద్

సత్యవాది, భగవద్భక్తుఁడు నని ప్రసిద్ధి. కృష్ణచంద్రుఁడు కొంతకాలము సురాజ్ఞద్వాలావద్ద నుద్యోగముఁ జేసి కొన్ని చిక్కులు తటస్థించుటవలన నుద్యోగమునుండి విరమించెను. చరమదశయం దీతఁడు గంగానదీతీరమునఁ దపస్సు చేసికొను చుండెను. ఇట్లుండ నొకానొకదినమున శ్యామభట్టాచార్యుఁడను శాక్తేయుఁ డాయనయెదుటికి వచ్చి “తమ్ము నొకవరము వేడవచ్చితిని; అనుగ్రహించెద నని వాగ్దానము చేసినచో నాయభీష్టమును జెప్పకొనియెదను” అని విన్నవించెను. ఆలోచింపకయే కృష్ణచంద్రుఁ డందులకు ‘వల్లె’ యనెను. అంత భట్టాచార్యులు వివాహమునకు సిద్ధముగానున్న తనకొమార్తె నాయనకొమరులలో నొకనికిఁ జేసికొనుట కంగీకరింపఁ బ్రార్థించెను. ఈ కోర్కెకు నిశ్చేష్టుఁ డయ్యు నాడితప్పనివాఁడగుటచేఁ గృష్ణచంద్రుఁడు తన యేడుగురుకొమరులను రావించి కలఁతఁజెందిన మనస్సుతో జరిగిన వృత్తాంతమును వినిపించి, తనవాగ్దానము నిలుపుకొనుటకు వారిలో నెవ్వరు సంసిద్ధు లయ్యెద రని యడుగ నైదవపుత్రుఁడగు రమాకాంతరాయలు తండ్రిని సంతోషపెట్టుటకుఁ దన యంగీకారమును దెలిపెను. ఈవిచిత్రసంఘటనవలన రమాకాంతరాయలకును శ్యామభట్టాచార్యుని పుత్రికాతిలకమగు ‘ఫూల్తాకురాణి’ యని పిలువఁబడు తారిణీదేవికిని బరిణయ మాయెను. ఈ యపూర్వవివాహఫలితమే రామమోహనుఁడు. ఇట్లు జనకునివైపున వైష్ణవసంప్రదాయమును, జననివైపున శైవసంప్ర

దాయమును మన రామమోహనున కుగ్గుపాలతోఁ గలిసి సర్వమతసమన్వయమునకు దారిచూపెను.

రమాకాంతరాయలు పుత్తునికి విద్యాబుద్ధులు గఱపుటయం దెక్కువ శ్రద్ధాభక్తులును, పట్టుదలయుఁ జూపెను. ఆయనశీలము ప్రశంసనీయము. తారినీదేవి నాటి స్త్రీలలో నెల్ల మణి; సౌందర్యరాశి; సౌందర్యమును మించిన పాతివ్రత్యము గల యామె పూర్వాచారపణాయణురా లగుటచేఁ దన సుపుత్తుని మతబోధ సంతరాత్మ యంగీకరించినను ఆకాలపు టాచారముల ననుసరించి తన చరమావస్థయం దొంటరిగాఁ జెక్కిక్కట్ల కొర్చి యీభక్తురాలు జగన్నాథ మేగి స్వామిరథ చక్రములక్రిందఁ బడి ప్రాణములను విడిచెను. తలిదండ్రుల పట్టుదలయును, భక్తివిశ్వాసములును, కార్యదీక్షయు రామమోహనునియందు సంపూర్ణముగా మూర్తీభవించెను.

తారినీదేవి రమాకాంతుల కొక పుత్త్రికయు నిరువురు పుత్రులును గలిగిరి. వారిలోఁ గడపటివాడే మన రామమోహనుఁడు. జమిందారీకుటుంబమున జన్మించినవాఁ డగుటచే సమస్తభాగ్యభోగ్యములతోఁ దులతూగుచు గారాబుపట్టియై పెరుగుచుండెను. బాల్యమం దప్పడప్పడు తల్లితోఁ దాత గారియింటి కేగినసందర్భమునఁ జెప్పఁబడిన చొక యితిహాసము కలదు. తాతగారు శాక్తేయులు; రామమోహనుఁడు



వైష్ణవసంప్రదాయమునకుఁ జెందినవాఁడు నని చెప్పితిమికదా! ఒకనాఁడు సూర్యోదయమున మాతామహుఁడు పూజానంతరమున మనుమనిచెవిలో బిల్వపత్రము నుంచెను. ఇది చూచిన తారిణీదేవి పరుగిడివచ్చి యాపూజాదళమును దీసి పాఱవైచి తండ్రితో “నాయనా! మేము వైష్ణవుల మనితెలిసియుఁగూడ నీయిష్టదైవమునకుఁ బ్రయమైన దళమును నా కొమరున కిచ్చితి వేమి?” అని కసరి రామమోహనుని చెవిని దుడిచివేసెను. అంతఁ గోపోద్దీప్తితుండైన శ్యామభట్టాచార్యులు రామమోహనుని గులభ్రష్టుఁడగుటకు శపించెనట! కొమార్తె భయముతోఁ గంపించి యేడువసాగెను. ఇఁకఁ జేయునది లేక భట్టాచార్యు లామె నోదార్చి “దుఃఖపడకుము. కులభ్రష్టుఁడైనను నీపుత్రుఁ డొక యపూర్వవ్యక్తిగా వర్ధిల్లును. దేశ దేశములందును నితనికీర్తి వ్యాపించును” అని తారిణీదేవికి దుఃఖోపశమనముఁ గావించెను. కుశాగ్రబుద్ధిగల రామమోహనుఁడు సైతము తనలోఁ దాను “నాతల్లి కొకదేవుఁడును, నా తాతగారి కొకదేవుఁడనా ! అందువలనఁ గలహములా ! ఈ విచిత్రములో నున్న సత్యము నన్వేషింపవలయును” అని తర్కించుకొనఁ బ్రారంభించెను. తాతగారిశాపము రామమోహనుని జీవితచరిత్రమం దెట్టి మహదాశీర్వచనముగాఁ బరిణమించెనో యిక గ్రహించెదముగాక !

రామమోహనుఁడు దృఢకాయుఁడు. ఆజానుబాహుఁడు. పుష్టిగా నుండెడివాఁడు. విశాలవక్షముఁ గలిగి చూచుట

కింపుగా నుండెడివాడు. చామనచాయ గలిగి స్ఫురద్రూపియై యుండెను. వెడల్పుగు నొసలు, తీవితోఁగూడిన చూపు, కాంతితో నిండిన నల్లనికన్నులు గలవాడు. మనస్సు నొచ్చినపుడు నయనము లశ్రువులతో నిడుచుండెనట. పొడవై, తిన్ననై కొనదేరిన ముక్కు, స్వేచ్ఛాశక్తిని బ్రతిఫలించు పెదవులు, చిన్నదైన మీసము, పొడవై దట్టమైన యంగరములతోఁగూడిన తలకట్టును నుండెడివి. ఇది రామమోహనుని బాహ్య రూపము. గంభీరమై, సౌందర్యవంతమై, ప్రేమపూరితమైన ఆయనస్వరూపమును, వర్చస్సును, చూచువారల కచ్చెరువొనర్చుచుండెడి దని సమకాలికులే వ్రాసియున్నారు.

జననము ; బాల్యము ; విద్యాభ్యాసము

వంగదేశమందలి యప్పటి బర్ద్యాక్ జిల్లాయందలి రాధా నాగూర్ లేక రఘునాథపూర్ అనుగ్రామమున తారినీరమా కాంతులకు రామమోహనుడు క్రీ. వె. 1772 స॥రం మే 22 వ తేదీని జన్మించెను. ఆతఁడు 1784 లో పుట్టెనని కొన్ని గ్రంథములలో నున్నది కాని, 1772 లోనే జన్మించినట్లు నిదర్శనములు చాల కనబడుచున్నవి. రమాకాంతరాయలకు మఱియొక భార్యవలన రామలోచనుఁ డను పుత్తుఁ డుద్భవించెను. ఆతనిగుఱించి మన కేమియుఁ దెలియదు. ఫూల్ తాకురాణియందుఁ బుట్టిన యిద్దఱుకొమరులలో జగక్ మోహనుఁ డనునాతఁడు రామమోహనుని యన్న. పుష్పము

విడినతోడనే సువాసనల వెదచల్లుకీతిని రామమోహనుడు తొలుతనే గొప్ప ధీశక్తిఁ బ్రదర్శింపసాగెను. తండ్రి యాతని యద్భుతమేధను గుర్తించినవాఁడై కొమరునియెడఁ బ్రత్యేక శ్రద్ధయు, నాదరణయు వహించియుండెను. కాని, యప్పటి మూఢాచారములప్రకారము బాల్యమునందే తండ్రి కొమరు నేకు వివాహ మొనర్చెను. మొదటిభార్య శైశవమునందే ప్రనిపోయినందున రామమోహనుడు తొమ్మిదివర్షముల వాఁడై యుండఁగనే యొకసంవత్సరములో మఱి యిద్దఱభార్యలను బెండ్లిచేసెను. రెండవభార్య 1824 లోఁ జనిపోయెను. మూడవభార్య రామమోహనుని యనంతరము 1858 లోఁ జనిపోయినట్లు తెలియుచున్నది. ఇట్లే మూఁడు వివాహములును రామమోహనునకు సరిగా విద్యాభ్యాసప్రారంభము గాకమున్నే జరిగియుండెను.

తల్లిదండ్రులు చీన్నతనమందే యథావిధిని విద్యాభ్యాసము చేయించి గ్రామ 'పాఠశాల'కు రామమోహనుని బంపుచుండెడివారు. ఇంటివద్ద వేటుగ నొక మాల్వీచేఁ ధండ్రీ సమక్షమునఁ బర్షియన్ భాష నేర్పించుచుండెడివారు.

ఈవిధమున స్వగృహమునఁ గొంతకాలము విద్య నేర్చిన పిదప రామమోహనుడు పర్షియన్, అరబ్బీభాషలు నేర్చుకొనుటకు పాట్నానగరమునకు వెడలెను. ఆదినములలో నీ భాషలు నేర్చుట సాగరికతాలక్షణము. పాటలీపుత్ర మందులకు మూలస్థానము. ఇచ్చటనే రామమోహనుడు ఘహమ్మ

దీయుల వేదగ్రంథముగు ఖురాను సరబ్బీభాషలోఁ బఠించు చున్నప్పు డాయనకు హిందువుల విగ్రహారాధనవిషయమై శంకలు బయలుదేఱెను. 'సూఫీ' లను మహమ్మదీయభక్తవరేణ్యులు వ్రాసిన వ్రాతలు వేదాంతసారముతో నేకీభవించుటఁ జూచి యాతఁ డచ్చెరు వొంచెను. తన జీవితాంతమువఱకు ఇస్లామువాసన యాతని దైనిక, నైతికచర్యలందు విడువలేదు. పైజామాలఁ దొడిగి, లాల్చీ ధరించి, శాలువ నొకదానిని తలకుఁ జట్టి యింటివద్దసైతము తల నొకటోపియైనను లేకుండఁ గూర్చుండక మిత్రులతో మాట్లాడునపుడుగూడ "హఫీజ్, రూమి, సావి" మున్నగు సూఫీభక్తవరేణ్యుల గ్రంథములనుండి యుదాహరణము లిచ్చుచుండువాఁడు. ఇట్లు వేషభాషలందుఁ గూడఁ జిన్ననాఁ డబ్బిన మహమ్మదీయ సంప్రదాయములనే యనుసరించుచుండెడివాఁడు. దారిపోవువారలకు మొగలాయి పాదుషావలె గొన్నించువాఁడు. తినుబండములందు సైతము రాత్రివేళలందు "హరీర" యను నొక మహమ్మదీయులమిఠాయిని దినువాఁడు. పెద్దవాఁ డైనవిదవ మహమ్మదీయుఁ డగు నొకయనాథబాలునిబెంచి పెద్దచేసి తనతో సీమదేశమునకుఁ దీసికొనిపోయెను. తుదిని ప్రాణములు విడుచుచున్నప్పుడు దగ్గఱ నున్న రాజారామ్ ఈమహమ్మదీయబాలుఁడే! చిన్నతనమునఁ బాటలీపుత్రమం దభ్యసించిన యరబ్బీభాష రామమోహనుని జీవితవిధానమం దెట్టిపరిణామముఁ గల్పించెనో చూచితిరా ! అరబ్బీభాషలోని కనువదింపఁబడిన యూక్లిడ్, ఎరిస్టోటిల్ రచిం

చిన గణిత, ఖగోళశాస్త్రాదులు తాను సంపూర్ణముగాఁ బఠించెను. ఇట్లు రెండుసంవత్సరములు పాటలీపుత్రమునఁ గడపి, పిదప స్వగృహముఁ జేరెను. ఈకాలపు పెద్దలును, చిన్నలును, రామమోహనునివలె రెండుమతముల గ్రంథములనుగూడఁ బఠించినచో నేటి హిందూమహమ్మదీయకక్ష లుండవుకదా !

12 సంవత్సరముల వయస్సులోని రామమోహనుఁడు కాళి కేగి సంస్కృతభాషలోఁ బ్రవీణుఁ డాయెను. 16, 17 సంవత్సరముల బాలుఁడైన యీతఁ డింటివద్దఁ బఠిదినము మత విషయమై యాలోచించుటయు నేదియోదీక్షతో వ్రాయుచుండుటయుఁ దండ్రి చూచుచుండెను. ఒకప్పు డ్రాత్రాత్రప్రతి యేమై యుండునని రమాకాంతరాయలు రహస్యముగఁ జూడ నది విగ్రహారాధన మున్నగు పూర్వాచారములను ఖండించునదిగాఁ గాన్పించెను. రమాకాంతుఁ డాగ్రహపడి కొమరుని రావించి వానితో వాదించెను. కాని, నిష్ప్రయోజన మగుటచే రామమోహను నింటినుండి వెడలిపోవ్వునెను.

## దే శా ట న ము

షోడశవర్షప్రాయుడగు రామమోహనుఁ డీకఠినశాసనమున కెంతమాత్రమును జంకక దేశాటనమునకు నిర్భయముగాఁ బయన మయ్యెను. 'కాలినడకతోనే పెక్కువేలమైళ్లు వివిధదేశములలోఁ దిరిగినట్లును, ఆర్యావర్తముఁగూడ దాటి వెడలినట్లును, రామమోహనుఁడు స్వీయచరిత్రయందు వ్రాసి



కొనెను. మానవమాత్రులకు దాటుట కశక్యమైన హిమాలయ ములనుసహితము దాటి జౌద్ధమతమునుగూర్చి తెలిసికొనుటకు టిబెట్టునకుఁ బోయెనట. రామమోహనుఁ డీవిషయమై లండనులోఁ దనతో స్వయముగా ముచ్చటించినట్లు కార్పెంటర్ దొరగారు వ్రాసియుండిరి. రామమోహనుఁడు జౌద్ధమతమును గుఱించియు, మధ్యహిందూస్థానమందలి కొండజాతుల మతాచారములను గుఱించియు, బాట్నాలో నున్నప్పుడే కొంతవఱకు విన్నవాఁడై యప్పటినుండియు దానిని స్వయముగఁ దెలిసికొనుటకుఁ గుతూహలపడుచుండెడివాఁడు. విజ్ఞానవేది లేని యాదినములలో విగ్రహారాధన నిరసించుచు నొక చిన్నపుస్తకము వ్రాయుటయుఁ దత్ఫలితముగఁ బ్రయాణసౌకర్యము లేని యాకాలములో వేలకొలదిమైళ్ళు మతాన్వేషణకై సాహసముతోఁ బదునాతేండ్లబాలుఁడు సంచరించుటయు నెవరికైన నాశ్చర్యముఁ గొల్పకమానదు. ఆకాలములో మన కథానాయకుని యీచులోనున్న బైరాగిగుంపులు దేశాటనముఁ జేయుచుఁ బుణ్యతీర్థములు సేవించు వాడుక గలదు. ఇట్టిగుంపులలో మన రామమోహనుఁడుకూడఁ గొంతకాలము చేరియుండవచ్చును.

టిబెట్టులో సుమారు మూడుసంవత్సరము లుండెను. అచ్చటఁగూడ విగ్రహారాధన ఖండించుటచే “లామా” అను జౌద్ధమతగురువుల నారాధించువారల కాగ్రహము కల్గించిన వాఁడాయెను. ఎచటికిఁ బోయినను తన యంతరాత్మప్రబోధమును వీడని రామమోహనునకు నిట్టియిక్కట్లు కలుగుటలో

నాశ్చర్య మేమియు లేదు. కొందఱు 'లామా' పక్ష పువార లీత నిని జంపఁ బ్రయత్నింపఁగాఁ గరుణారసపూరితలగు కొంతమంది టిజెట్టుకాంత లీతని కావిషయము నెఱింగించి రక్షించిరి. ఇట్టి ప్రాణదానమున కాతఁడు స్త్రీజాతియెడఁ గృతజ్ఞుడై తనయా వజ్జీవము వారి యభ్యుదయమునకుఁ బాటుపడెను. నలువది సం వత్సరముల యనంతర మీవిషయము తనతో స్వయముగ రామమోహనుఁడు తెలిపినట్లు కార్పెంటర్ దొరవారు ప్రక టించియుండిరి.

### పు న రా గ మ న ము

ఇరువదవయేట రామమోహనుఁడు స్వదేశమునకుఁ దిరిగివచ్చెను. పుత్రవియోగబాధ ననుభవించుచుండిన తల్లి దండ్రులు కొమరుని పునరాగమనమునకు సంతసించిరి. రామ మోహనునికి మొదటిభార్య గతించియుండుటచేఁ దండ్రి పట్టు 'దలతో' రెండువివాహములను మరలఁ జేసెను. కాని, తమ జీవితములందును, గృహవ్యవహారములందును గల యనేక వ్యత్యాసములు, తండ్రికొడుకుల కప్పడప్పడు పాగ్గివాదము లకు, మతకలహములకుఁ గారణ మగుచుండెను. అందుచే నాతఁడు స్వగృహమున నెక్కువకాల ముండక కొన్నిసంవత్స రములపాటు కాశీలో నుండి సంస్కృతమం దసామాన్యపాండి త్యమును గడించి యుపనిషత్తులు మున్నగు హిందూవేదాంత గ్రంథములను బఠించెను.

రమాకాంతరాయలు 1803 సంవత్సరములో మరణించెను. తనతండ్రి మరణశయ్యపై నున్నపు డాతని ప్రక్కనే నిలువఁబడి కడవఱకు నాతఁడు చేయుచుండిన రామనామస్మరణ విస్మయవిషాదములతోఁ దాను గనియుంటి నని రామమోహనుఁడు తనమిత్రుఁడగు 'ఏడం' దొరగారిలోఁ జెప్పియుండెనట. పితృమరణానంతరమున మన కథానాయకుఁడు మూరిదాబాదులో నివాస మేర్పఱచుకొనెను. అచ్చటనే 'తుఫాత్ ఉల్ మువా హిద్దీ' అను పర్షియన్ గ్రంథము నొకదానిని అరబిక్ ఉపోద్ఘాతముతోఁగూడఁ బ్రచురించెను. అందుఁ గొన్ని మతములందున్న విగ్రహారాధనవిధానములను దదితరమూఢవిశ్వాసములను సహేతుకముగా ఖండించి 'ఈశ్వరుఁ డొక్కఁడే' అని నిరూపించి విశ్వజనీనమగు మతమునకుఁ బునాది వేసెను. వివిధమతములవిషయమై చర్చలతోఁగూడిన 'మనాజరతుల్ అదియాన్' అను మఱియొక పర్షియన్ గ్రంథముఁగూడ నాకాలమందే ప్రచురించెనట.

### ఉ ద్యోగము

రామమోహనుఁడు 1803 సం॥రం మార్చి 7 వ తేదీని ఢక్కా జలాల్ పూర్ (ఇప్పటి పరిద్ పూర్) జిల్లాకలెక్టరగు వుడ్ ఫోర్డుదొరవారికిందఁ దూర్పిండియా వర్తకసంఘములో 7-3-1803 వ తేదీని ప్రవ్రథమమున దివాన్ ఉద్యోగము స్వీకరించెను. కాని, ఆ కలెక్టరుదొరకు జబ్బుచేసి సెలవు పెట్టు

టచే రామమోహనుడుకూడ 14—5—1803 తేదీని ఉద్యోగమునకు రాజీనామా నిచ్చెను. ఇది జరిగిన కొలఁదికాలమునకే పితృవియోగము సంభవించెను. తిరిగి వుడ్డోర్లుదొరగారు 1804 వ సం॥రం మార్చి నెల ప్రాంతమున మూర్షిదా బాదుకోర్టు రిజిస్ట్రారుగాఁ బ్రవేశించినపుడు రామమోహనుడుకూడ నచ్చటనే చేరెను.

1805 వ సం॥రంలో “జాన్ డిగ్బి” యను దొరగారు రంచిపట్టణసమీపమున నుండు రామ్‌ఘర్ లో జిల్లాకోర్టు రిజిస్ట్రారుగా నుండిరి. అప్పుడు రామమోహనున కాయనతోఁ బరిచయము కలిగెను. 1806 సం॥రం ఆగస్టు మొదలు, అక్టోబరువఱకు డిగ్బిదొరగారు మేజిస్ట్రేటుపదవిలో నుండఁగా వారి క్రింద మన రామమోహనుడు కోర్టు సిరస్తదారుగా నుండెను. 1808 వ సం॥రము జనవరి మొదలు, జూలైవఱకు జెన్నూర్ కలెక్టరుగానున్న డిగ్బిదొరగారి క్రిందరంగికుండగు “మున్నీ” గాఁ బనిచేసెను. 1809 సం॥రము జనవరి 1వ తేదీని భగల్ పూర్ లో జిల్లాకోర్టు రిజిస్ట్రారుగానున్న డిగ్బిదొరవారి వద్దకే పోయి వారి సొంతయుద్యోగములో నుండెను. వారితోఁ దిరిగి రంగపూర్ పోయెను. అచ్చట 1809 సం॥రం డిసెంబరు నెలలో కలెక్టరుఆఫీస్ దివాన్ గిరి ఖాళీ రాఁగా నాస్థానమునకు రామమోహనుడు నియమింపబడెను. కాని, ఆ యుద్యోగము 5 మాసములు మాత్రమే చేసి రెవిన్యూభోర్డువారి యం

గీకారము బడయనందున విరమింపవలసివచ్చెను. డిగ్బిదొర గారుమాత్రము రామమోహనునియం దత్యంతాదరణమును, గౌరవమును గలవారగుటచే నాయనను విడువక రంగపుర మం దొక జమిందారీకుటుంబమందలి మైనర్లకు రక్షకుఁ డుగా నియమించెను. 1815 సం॥రం మార్చిలో, ఆ జమీం దారీయువకులు స్వయముగా వ్యవహారములు చూచుకొను టకుఁ దగినయీడు వచ్చినందున రామమోహనుఁడు వారిని విడిచి కలకత్తాలో స్థిరనివాస మేర్పఱచుకొనెను. ఇదియే యాయన యుద్యోగదశయొక్క సంగ్రహచరిత్ర.

స్వాతంత్ర్యేచ్ఛయే ప్రధానలక్షణముగాఁగల మనరామ మోహనుఁడు డిగ్బిదొరగారివద్ద నుద్యోగము స్వీకరించినరీతి యొక విచిత్రఘట్టము. పితౄర్జిత మెంతమాత్రమును జిక్కు కుండుటకుఁ గొందఁ జూచుకొనరులు ప్రయత్నముచేసిరి. రామ మోహనుఁ డందుచేత వ్యాజ్యములలోఁ జిక్కుకొని తనకుఁ జెందిన యాస్తి నంతటిని భక్తి విశ్వాసములతో మాతృదేవతకే సమర్పించి యుద్యోగప్రయత్నము చేసెను. డిగ్బిదొరగారు రంగపూరు కలెక్టరుపదవిలో నున్నప్పు డీతఁ డొకదరఖాస్తు వ్రాసి యిచ్చెను. అందుఁ దా నాయనవద్దకు వచ్చినపుడెల్ల నుచితరీతిని సుఖాసీనుఁడుగాఁ జేయఁబడుటయు, సదా సశౌ రవముగ నాదరింపఁబడుటయుఁ దన యుద్యోగస్వీకరణము నకు ముఖ్యమైన షరతులుగాఁ గోరెను. నేటికిని ఎట్టియున్నత

పదవులం దున్న వారలైనను తమయధికారులకు వంగి వంగి సలాములు చేయువార లుండ నొక శతాబ్దమునకుమున్నే భార తీయుఁ డొకయాంగ్ల యజమానునికి మొగమాటము లేకుండ షరతుల నియమించి యాత్మశౌరవమును నిలుపుకొనుట ఎట్టి సాహసకృత్యమో పాఠకులే గ్రహింతురుగాక ! ఉదారస్వభా వులైన డిగ్బిదొరగా రిరువదినాలుగు వత్సరముల యువకుని స్వేచ్ఛాశక్తియు, నాత్మశౌరవమును విస్మయముతోఁ గాంచి, మెచ్చి రామమోహనున కుద్యోగము నిచ్చి, యెప్పటికప్పుడు తమ వెంటనే తీసికొనిపోవుచుండెడివారు. ఇట్టి గుణగ్రహణ పారీణతగల డిగ్బిదొరగారుకూడఁ బ్రశంసాపాత్రులు. అధికా రులలో నట్టివా రరుదుగ నుందురు. ఈసంబంధమే వారిరు వురకును బరస్పరాదరణాభిమానములు వృద్ధి నొందించి శాశ్వ తబంధ మాయెను. దేశసాభాగ్యమున కిరువురును సనేకవిష యములలోఁ బనిచేసి యుండిరి.

రంగపురమం దున్న కాలమున రామమోహనుఁడు వృథాగ కాలము గడువలేదు. ఒక నైపున వివిధవిషయము లలో విజ్ఞాన మార్జించుచు మఱియొకవైపున హిందూ మహ మ్మదీయ జైనమతస్థులతో వాగ్వివాదము సల్పుచుఁ దాను నమ్మిన సర్వమతసారాంశము ప్రజలపై వెదచల్లుచుండెను. జైనమతమందలి 'కల్పసూత్రము' మున్నగు గ్రంథములు సం పూర్ణముగాఁ బఠించెను. వేదాంతశాస్త్రమునే గాక నవీనతాం త్రికశాస్త్రమును గూడ హరిహరానందతీర్థస్వాములవారి



సాహాయ్యమునఁ బఠించుచుండెను. తనగృహమందుఁ బ్రతి సాయంకాలము వివిధజాతులవారుఁ జేరి మతచర్చలు సాగించుచుండిరి. ఈచర్చలవలనఁ గొంతకాలమునకు రంగపురనివాసులలో నాందోళన బైలుదేఱి పర్షియన్ సంస్కృతవాఙ్మయములయందుఁ బ్రజ్ఞగల శారీకాంతభట్టాచార్యుడను బ్రాహ్మణపండితుని నాయకత్వమున సనాతనహిందూమతోద్ధరణకు పోటీసభలు జరుగుచుండెను. రంగపురములోఁ గోర్టునకు నాలుగుమైళ్ళదూరముననే మహీగంజి యను స్థలముసమీపమున రామమోహనుఁ డొక సాంతగృహము నిర్మించుకొని యుండెనట. ప్రజోపయోగార్థ మనేకకార్యములకుఁ గూడ ధనము వెచ్చించుచుండెనని ప్రతీతి కలదు. ఇప్పటికిని అచ్చట నున్న పెద్దచెఱువు, ఆయన త్రవ్వించినదే యని యొకవాడుక కలదు. రంగపురవాస్తవ్యులు రామమోహనుని యసామాన్య పాండిత్యముఁ జూచి “మాల్వీ” యని పిలుచుచుండిరట.

### ఆంగ్లవిద్యాభ్యాసము

తూర్పిండియా వర్తకసంఘములో నుద్యోగము చేయ నెంచిన రామమోహనుడు తన యిరువదిరెండవయేట, ఆంగ్ల భాష నభ్యసింప మొదలిడి డిగ్బీదొరగారి సాంగత్యలాభమునఁ గొలదిసంవత్సరములలోనే యాంగ్లమున బాగుగఁ జదువను వ్రాయును నేర్చుటయేగాక నా వాఙ్మయమం దపారపండి

త్యము సంపాదించుకొనెను. రామమోహనుని యాంగ్లభాషాభివృద్ధిని గుఱించి డిగ్బిదొరగారే ఆంగ్లమున ననువాదమైన రామమోహనరాయలవారి యుపనిషత్తు వేదాంతసారము అను గ్రంథముల యుపోద్ఘాతములలో నిట్లు వ్రాసిరి. “1895 వ సం॥రమున మొట్టమొదట రామమోహనుని పరిచయభాగ్యము నా కబ్బుసరి కాయన తనభావము లర్థమగురీతి నాంగ్లములో సంభాషణఁ జేయఁగల్గియుండెను కాని తప్పులు లేక వ్రాయుట కప్పటికి నేర్పు రాలేదు. నేను కలెక్టరుగనున్న 5 సం॥రములలో నావద్ద నుద్యోగములో నుండి నాయుత్తరప్రత్యుత్తరములను దగుశ్రద్ధతోఁ బరీక్షించుచు, నావద్దకు వచ్చుచుండెడి యైరోపాదేశస్థులతో నాంగ్లమున జంకు లేక సంభాషించుచుఁ దుదకు సరియగుభాషలో వ్రాయుటకును, సంభాషించుటకును దగుజ్ఞాన మలవఱచుకొనెను. ఆయనకుఁ బ్రతిదిన మాంగ్ల వార్తాపత్రికలు చదువుటయందుఁగూడ నభిరుచి మెండుగా నుండెను. ఆయన ముఖ్యముగ నైరోపాఖండ రాజకీయములన్న నాతురతతోఁ జదివెడువాఁడు. ఫ్రెంచివిప్లవమునందును, నెపోలియన్ దిగ్విజయవార్తలందును అమితోత్సాహముఁ జూపుచుండువాఁడు. నెపోలియన్ రాజ్యభ్రష్టుఁడైనపిదప, ఆయన యెడలఁ గొంతగౌరవము తగ్గినను స్వాతంత్ర్యోద్యమములందు మాత్ర మెప్పటికాంక్షఁ జూపుచు విదేశవార్తాపత్రిక లన్నియుఁ గడుశ్రద్ధతోఁ జదివెడువాఁడు. 1818వ సం॥రమునకుఁ దనతో మాట్లాడునప్పు డాంగ్లభాషయం దద్భుతమగు పాండిత్యముఁ

జూపినట్లు బకింగ్ హామ్ దొరగారు వ్రాసియున్నారు. జేర్సీ బెంటిహామ్ అను సుప్రసిద్ధాంగ్లతత్వవేత్త రామమోహనరాయలవారి యాంగ్లగ్రంథము నొకదానినిఁ జూచి 'గ్రంథకర్త పేరుఁ జూచియుండనిచో నీగ్రంథము నెవరో అంగ్లపండిత శ్రేష్ఠుఁడు రచించిన ట్లనుకొనియుందును' అని జాబు వ్రాసిరి. ఆజాబునందే సుప్రసిద్ధులు జేమ్సుమిల్ దొరగారి శైలితో రామమోహనుని శైలిఁ బోల్చియుండిరి."

ఇట్లు రంగపురమం దనేక కార్యములందు నిమగ్నుఁడయ్య రామమోహనుఁ డపూర్వాంగ్లవిద్యాభ్యాసముఁగూడఁ జేసియుండెను. ఉద్యోగములో నున్నను ముందు తాను నెఱవేర్చవలసిన జీవితాశయము మఱవక తాను జేయవలసిన ఘనకార్యములకు సర్వవిధముల సంసిద్ధుఁ డగుచుండెను.

తండ్రి గతించినపిదపఁ బితృార్జిత మంతయు జగన్ మోహనరాయ యెనిమిదిసంవత్సరములు చూచి 1811 వ సం॥రములో నాతఁడుగూడ మరణించెను. పితృార్జిత మేమైనను సోదరుని మరణాంతరమైనను రామమోహనునకుఁ దక్కినా? యను విషయము నేటికిఁగూడ సంశయాస్పదముగ నున్నది. పితృార్జిత మావంతయైనను బొందక స్వార్జితమువలననే జీవించుచుండిన ట్లాకాలపుఁగోస్త్రశాగితములలో నిదర్శనము లున్నవి. కొంతకాలము రామమోహనునకును, అన్నకొమరుఁడగు గోవిందప్రసాదునకును వ్యాజ్యములు జరిగి తుదకు గోవిందప్రసాదే రామమోహనుని క్షమార్పణ వేడినట్లు తేలుచున్నది. ఏది

యెట్లున్నను రామమోహనుడు పితౄర్జితమువలని సుఖ మేమియు లేక మొదటినుండియు స్వశక్తిపై నాధారపడియుండి నట్లు స్పష్టము.

❧

## ఆత్మీయ సభ

1814 వ సం॥రమున డిబ్బిదొరగారు స్వదేశమున కేగఁ గనే రామమోహనుడు 1815 వ సం॥ర ప్రాంతమునఁ దా ననుసరింపఁదలంచిన జీవితవిధానమునకుఁ గలకత్తానగరమున స్థిరనివాస మేర్పఱచుకొనెను. ఇప్పటి కాలనికి నలుబదిసంవత్సరములు దాఁటెను. కలకత్తాకు వచ్చిన మఱుసటిసంవత్సరమే తాను తర్జుమాచేసిన వేదాంతభాగమును బ్రచురించి, ఆత్మీయ సభ యను నొకసంఘమును స్థాపించెను. మతవిషయకచర్చలను నిరాఘాటముగ సాగించుటయు, శాశ్వతమగు మతసఖ్యమును బ్రచారము నేయుటయు నీసభయొక్క ముఖ్యోద్దేశములు. రంగపురమందు రామమోహనుని దినచర్య లన్నియుఁ బలుతావులం దావఱకే వ్యాపించియుండుటచే నాయనయొక్క సంస్కరణసూత్రము లన్నియు విద్యాధికుల కందఱకును దెలిసియే యుండెను. ఆయనయశస్సు నలుదిశలయందును వ్యాపింప మొదలిడెను. అనేకు లాయనయెడల సానుభూతిఁ గల్గియుండిరి. పాశ్చాత్యనాగరకతయందుఁ గలకత్తా ముందంజ వేయుటచే నచ్చటివిద్యాధికు లందఱును నీయనకుఁ దమసానుభూతిఁ జూపుచుండిరి. కావున రామమోహనుఁ డేతెంచినతోడనే యనేక

సంపన్నగృహస్థులు, శౌరవముగలవారు, ఆయనచుట్టును జేర మొదలిడిరి. అందు నేటి యాసియాకవిసార్వభౌముడగు రవీంద్రుని తాతగారగు ద్వారకనాథ్ తాకూరుగారు ముఖ్యముగాఁ బేర్కొనఁదగినవారు. ఇంకను ననేకులు విద్యావంతులు, ధన వంతులు రామమోహనుని స్నేహముఁ గోరి యాత్మీయసభా గోష్ఠికి హాజరగుచుండిరి.

నేడు కలకత్తా అప్పర్ సర్క్యులర్ రోడ్జ్ లో 113 వ నెంబరుగల గృహమే యానాడు 'మణిక్తల ఉద్యానవనని వాస' మనుపేర రామమోహనుడు నివసించిన గృహము. అది సుమారు 5 యకరములభూమి- పాశ్చాత్యఫక్కి నమర్చఁ బడిన బంగాళా. ఇచ్చటికే దేశదేశములనుండి రామమోహ నుని జూచుట కనేకులు వచ్చుచుండెడివారు. రామమోహను నకుఁ గలకత్తాలో 'సిల్లాగృహ' మనుపేర మఱియొక నివాస ముండెడిది. ఇప్పు డది అమ్హరెప్టవీధిలో 84వ నెంబరున్న గృహము. ఆగృహమందే రామమోహనుని కొమరులగు రాధాప్రసాద్ రామప్రసాద్ నివసించెడివారలు. అందుఁ బ్రథమపుత్రుఁడు న్యాయవాదివృత్తి నవలంబించెను. రామ ప్రసాద్ కలకత్తా ఉన్నతన్యాయస్థానమునకు నియమింపఁబడిన భారతీయన్యాయాధికారులలోఁ బ్రథమముడు.

రామమోహనునివద్దకు వచ్చెడివార లందఱేకోదేశము తో వచ్చువారు గారు. ఆయన సాంగత్యమే మహాశౌరవ ముని యెంచెడివారలు కొందఱును, దమ యైహికకష్టనష్టము

లను జెప్పకొని యాయన సలహాను, సాహాయ్యమును నపేక్షించువారు మఱికొందఱును, నిజముగ నాయనభావములతో నేకీభవించెడివారు కొందఱును నయ్యెడువారు. తన యాశయములతో సంపూర్ణసానుభూతిని జూపించు కొలఁది మందితో, ఆత్మీయసభ సాగించువాఁడు. అందుఁ బెక్కుమంది తన యీడు జోడు వారగుటచే వారలను పర్ష్యన్ భాషలో సోదరు లని సంబోధించుచుండెడివాఁడు. పూర్వ శాస్త్రపరిశోధనలందుఁ దన కమితముగఁ దోడ్పడువారు పండిత శివప్రసాద్ మిశ్ర, హరిహరానందస్వామి యనువారిరువురుండిరి. ఈస్వాములవారి విషయమై యింతకుముందే వినియుంటిమి. ఈతఁడు కలకత్తా కనేకపర్యాయములు వచ్చి రామమోహనునితోఁ గాలముఁ గడపుచుండెడివాఁడు. ఒకమాఱు తనకనిష్ఠసోదరుఁడగు రామచంద్రుని వెంటఁగొనివచ్చి రామమోహనునకు నొప్పజెప్పెను. ఈతనినే తరువాత బ్రహ్మసమాజమునకుఁ బ్రధానాచార్యునిగా నియమించి రామమోహనుఁడు సీమ కేగెను. పండిత రామచంద్రవిద్యావాగీశుఁడు అను సుప్రసిద్ధాచార్యవర్యుఁ డీతఁడే.

మొదటి రెండుసంవత్సరములును వారమున కొకసారి యాత్మీయసభాసమావేశములు రామమోహనుని యుద్ధానవసగృహమున జరుగుచుండెను. అందు శివప్రసాద్ మిశ్ర హిందూమతగ్రంథమందలి మహావాక్యముల నుపదేశించుచుండెను. రామమోహనుఁడు చేసిన కొన్నిగీతములు 'గొలామ్

అబ్బాస్' అను గాయకశిఖామణి పాడుచుండెడివాడట. రెండుసంవత్సరములకుఁ బిమ్మట రామమోహనుని సిమ్లా గృహమందుఁ గొంతకాలము, బీహారీలాల్ గారి గృహమందుఁ గొంతకాలము ఈ సమావేశములు జరుగుచుండెను. ఇచ్చటనే 1819 వ సం॥రములో రామమోహనునకును, తనపేరు విని చెన్నపురినుండి యేతెంచిన సుబ్రహ్మణ్యశాస్త్రి యను బ్రాహ్మణోత్తమునకును విగ్రహారాధనవిషయమై యఖండముగ వాగ్వాదములు జరిగెను. ఈచర్చను వినుటకుఁ గలకత్తాయందలి ముఖ్యులెల్లరును వచ్చియుండిరి. వారిలో నప్పటి సనాతనహిందూశాయకుడగు రాధాకాంతదేవ్ అనునాతడు కూడ నుండెను. ఈవాదములో రామమోహనుడు చూపిన యపారపాండిత్యము, అసాధారణప్రజ్ఞ యసమానము లని ప్రఖ్యాతిఁ గాంచెను. 1819 వ సంవత్సరాంతమున కాత్మీయ సభ రద్దు చేయఁబడెను.

### సమరసన్నాహము

కలకత్తానగరమందు స్థిరనివాస మేర్పఱచుకొన్నపిదప నొకదానివెనుక మఱియొకటిగా ననేకగ్రంథములు ప్రకటించుచుండెను. సంస్కృతవాఙ్మయపఠనమం దుపనిషత్తులంధలి మహోన్నతములైన యాస్తికసిద్ధాంతప్రమాణములను జూచి యుచ్చైరువంది 1819 వ సం॥రములో ముఖ్యమైన యుపనిషత్తులను నాంగ్ల వంగ భాషలలోని కనువదించి తన యుపోద్ఘాత



ములతో సహా ప్రచురించెను. వేదాంతసూత్రములలోఁ గొన్నింటికిఁగూడ నుపోద్ఘాతముల వ్రాసి ప్రచురించెను. అతఁడు తలంచినట్లే యీ బహుగ్రంథప్రచురణముచేత పంగదేశమందలి హిందూసంఘములో నధికమగు నల్లకల్లోలములు ప్రారంభమయ్యెను. ఈ యాందోళన సీమపటకుఁగూడ వ్యాపించెను. ఆంగ్ల దేశమునందును, ఫ్రాన్సు దేశమందును రామమోహనుఁడు ప్రచురించిన వేదాంతసారము ప్రసిద్ధి కెక్కెను. ఈ గ్రంథప్రచురణ ప్రారంభించినదాది సాంఘికబహిష్కారము విజృంభించెను. తన యనుచరులలో ముఖ్యులు సహితము సంఘమును విడనాడిరి. సంఘముయొక్కయు, మిత్రబృందముయొక్కయుఁ గ్రోధావేశమంతయు నపూర్వమగు సహనముతోను, ఆత్మశక్తియందుఁగల విశ్వాసముతోను రామమోహనుఁడు సహించెను. 'నాయంతరాత్మప్రబోధము ననుసరించి బ్రాహ్మణకులమందుఁ బుట్టిన నేను, బంధుమిత్రులదూషణలకు లోనైతిని; కాని యిట్టి నిష్ఠురము లెన్నివచ్చినను నెప్పటికేని నావినయపూర్వకములైన ప్రయత్నము లన్నియు న్యాయదృష్టితోఁ బరిశీలించబడునట్టియుఁ గృతజ్ఞతతో స్వీకరింపఁబడునట్టియు దినము రాకపోదను నమ్మకమున వానిని శాంతితో సాధింపఁగలను. మానవమాత్రు లేమన్నను నాకొక మనశ్శాంతిమాత్రము గలదు. ఆంతరంగికముగ వీక్షించువాఁడును, బహిరంగముగ బహుకరించువాఁడును నగు నాసర్వసాక్షికిమాత్రము నాయుద్దేశములు స్వీకరణీయములే'

యని యాంగ్లములోని కనువదించిన వేదాంతసంగ్రహము యొక్క యుపోద్ఘాతములో నాయన వ్రాసెను. అదెంత సత్యమోకదా !

1820 వ సం॥రములో 'జీసన్ ఉపదేశములు - శాంతి సౌఖ్యములకు మార్గము' అను క్రొత్తగ్రంథముఁ బ్రచురించి తనమిత్రులను శత్రువులనుగూడ నివ్వెఱిపాటొందునట్లు చేసెను. ఇంతవఱకును హిందూమతగ్రంథములే తనవాదముల కాధారముగాఁ జేసికొనెను. కాని యిప్పుడు నూతనపథముఁ ద్రొక్కఁ బ్రచారంబింజెను. ఈపుస్తకము బైబిలునందలి నాల్గవయధ్యాయములోని సారమును వ్యక్తపఱచెను. జీసన్ వాక్యములందలి స్వమతాభిమానబోధనలను వీడి సామాన్యమానవుల కెల్లర కనుసరణీయ మైనట్టినీతుల నిం దుదాహరించి మానవజాతి కుపకారము చేయుటయే యాగ్రంథప్రచురణమం దతని యుద్దేశము.

### కైస్తవులతోఁ గలహము

శరంపూరులోని కైస్తవమతప్రచారకు లగు కేరి, మార్షమాన్ మున్నగువారలు 'ఫ్రెండ్స్ ఆఫ్ ఇండియా' (Friend of india) అను మతవిషయమైన యాంగ్లవారప్రతికలో రామమోహనుఁడు రచించిన క్రొత్తగ్రంథము నెక్కువగా దూషించిరి. గ్రంథకర్తను విగ్రహారాధకుఁ డని తూలనాడిరి. మానవముక్తికి జీసస్ చెప్పిన నైతికాధ్యాత్మికసూత్రములే కాక యాయన యమోఘప్రభావములు గూడ నవసరమని

వాదన. కైస్తవసంప్రదాయములోఁ జెప్పఁబడిన త్రివిధములగు నీశ్వరసాక్షాత్కారములను గుఱించి తీవ్రమగు వాదప్రతివాదములు బయలుదేఱెను. రామమోహనుఁడు 'సత్యస్నేహితుఁడు' అనుపేర 'కైస్తవులకు విజ్ఞప్తి' యను శీర్షిక క్రింద, అద్వితీయమగు వాదనాశక్తితో, అసామాన్యమగు పాండిత్యగరిమతోఁ గూడిన నిరుపమానమైన మూఁడువ్యాసరాజములు ప్రచురించెను. దానికిఁ బరమేశ్వరుని యేకత్వము (ఏకమేవా ద్వితీయం బ్రహ్మ) నిరూపించుటయే యాయన ప్రధానోద్దేశము. ఈవ్యాసములందుఁ గన్పట్టు ప్రజ్ఞాపాండిత్యములఁ జూడ రామమోహనుఁడు కైస్తవమతగ్రంథములను సహిత మాంగ్లముననే గాక మూలభాషలగు హీబ్రూ, గ్రీకు భాషలలోఁగూడఁ జక్కఁగాఁ బరిశీలించియుండె నని స్పష్టమగును. కైస్తవులతో మతవిషయమై యీకలహములందు రామమోహనుఁడు చూపిన ఓర్పు, గౌరవము, భాషాప్రయోగము లపూర్వములని ప్రశంసింపఁబడియున్నవి. కైస్తవులెంతదూషించినను మతవిషయక వివాదములందు మర్యాదగా మెలఁగుట తనవిధి యని రామమోహనుఁడు తనసహచరులతో ననుచుండెను.

ఇట్లుండ మఱియొకవిషయము ప్రాముఖ్యముఁ గాంచి యాదినములలో నాందోళనకుఁ గారణ మాయెను. విలియం ఏడం అను నొకకైస్తవమతప్రచారకయువకుఁడు 1831 వ సం॥రములో రామమోహనుని ప్రబోధమువలన బహిరంగ

ముగ యునిటేరియన్ రక్షలోఁ (ఏకేశ్వరవిశ్వాసకులగు క్రైస్తవులు) జేరెను. రామమోహనుఁడు, ఏట్లు అను క్రైస్తవ మతప్రచారకునితోఁ గలిసి బైబిలులోని నాల్గధ్యాయములు వంగభాషలోఁ దర్జుమా చేయుచుండ ఏడమ్మకూడ వారితోఁ జేరెను. ఈపని చేయుచున్నపు డేనుక్రీస్తుయొక్క యీశ్వరాంశమునుగూర్చి వాగ్వాదములు జరుగుచుండెను. రామమోహనుని వాక్చాతుర్యమునకును, పాండిత్యధోరణికిని, ఆగలేక యేట్లు పనినుండి తప్పుకొనెను. ఏడమ్మమాత్రము క్రైస్తవ సంప్రదాయమందలి తప్పులు తెలిసికొని తనవిశ్వాసమును బహిరంగముగఁ బ్రకటింప సాహసించెను. ఈవిశేషమువలనఁ క్రైస్తవులలో సంచలనము కలిగెను. పూర్వాచారపరాయణులగు క్రైస్తవులక్రోధావేశమున కంతు లేక యాయువకుని స్వదేశమున కంపుటకుఁగూడఁ బ్రయత్నించిరి. కాని, వారిపన్నుగడలు సాగలేదు. 'పడిపోయిన రెండవ ఆదాము' అని యీతనిని క్రైస్తవులు హేళన చేయుచుండిరి, వారు తమ యాంగ్ల వార్తాపత్రికయందేకాక 'సమాచార దర్పణము' అను వార్తాపత్రికలోఁగూడ తీవ్రమగు విమర్శనలు చేయుచుండిరి. ఎప్పటికప్పుడు రామమోహనుఁడు యుక్తియుక్తముగ నావ్రాతల ఖండించుచుండెను. కొంతకాలమున కీతని ప్రత్యుత్తరములు సయితము తమపత్రికలోఁ బ్రచురించుట మానివేసిరి. కాని రామమోహనుఁడు జంకక "బాప్టినికల్ మాగజైన్" అను నూతనపత్రికను స్వయముగా వెలువడిచి యందు బహుదేవ

తారాధనతోఁ గూఁపకొనియున్న సామాన్య హిందూసంప్రదాయములకంటెఁ ద్రివిధములగు నీశ్వరసాక్షాత్కారములను విశ్వసించు కైస్తవసంప్రదాయముయొక్క ఘనత యేమియు లేదని ప్రకటింపసాగెను. మఱియు నాతఁ డీవాదనకుఁ కైస్తవులిచ్చు ప్రత్యుత్తరములను దనవిమర్శనలతోఁ గూర్చి సొంత ఖర్చుపైని ముద్రింపించి ప్రచురించెద నని ఘంటాపథముగాఁ జెప్పెను. ఈప్రకటన మఱియొక విచిత్రమగు పోరాటమునకుఁ ద్రోవతీసెను. ఆదినములలోఁ దూర్పిండియావర్తకసంఘములో వైద్యవృత్తిలోనున్న టెట్లర్ నామధేయుఁ దొకఁ డుండెను. కయ్యమునకుఁ గాలుదూసి కైస్తవసంప్రదాయసంరక్షణార్థ మొకవ్యాసమును వ్రాసి పంపెను. దానిపైఁ కైస్తవపండితులలోఁ దగువార లెవరైనను జూచి సంతకముఁ జేయనిదే రామమోహనుఁడు ప్రచురింపన నెను. టెట్లర్ దొరగారు క్రోధావేశముతో “బెంగాల్ హక్కారు” పత్రికకుఁ దనవ్యాసమును పంపెను. అంతట “రామచాను” అను మారుపేరుతో రామమోహనుఁడు పరిహాసముతోఁ గూడిన కొన్నియుత్తరములు ప్రకటించెను. ఈశ్వరుఁడు మనుష్యావతార మెత్తునను విశ్వాసముగల కైస్తవహిందూమతముల వారి కుభయులకు రామమోహనుఁడు విరోధియే కనుక రామమోహనుని ప్రతిఘటించుటకుఁ దనతో టెట్లర్ దొరవారేకీభవింపవలెనని ఛలోక్తిగా వ్రాయుచుండెను. దీనిపై టెట్లర్

దొరవారికి మఱితే యహంకార ముదయించెను. అవాచ్యము లగు దూషణములు మొదలిడెను. “పరమేశ్వరునియెదుట నీ విరోధి” యని తనవ్యాసముక్తింద సంతకముఁ జేయుచుండెను. ఇదియంతయు శాంతితో రామమోహనుఁడు సహించుచుండెను.

క్రైస్తవులతో జరిగిన వివాదఫలితముగ 1821వ సం॥ రమున రామమోహనుని సాయముతో ఏడమ్దొరవారు కలకత్తానగరమున ‘యునిటేరియన్ సంఘమును’ స్థాపించిరి. తాను పంపిన కడపటివిజ్ఞప్తి ముద్రించనికారణమున 1823 వ సంవత్సరములో యునిటేరియన్ ముద్రణాలయమును గూడ వ్యయప్రయాసముల కోర్చి రామమోహనుఁడే స్వయముగా స్థాపించెను. అప్పటినుండియు బ్రహ్మసభ స్థాపింపఁబడువఱకును తాను ‘హిందూ యునిటేరియన్’ అని రామమోహనుఁడు చెప్పుకొనుచుండెడివాఁడు. అనఁగా బహుదేవతారాధనను, అవతారములను విశ్వసింపక, అద్వితీయపరబ్రహ్మమును మానసికోపాసన చేయు హైందవుఁ డని యర్థము. ఏడమ్దొరవారి సాయమునిమిత్తము రామమోహనుఁడు చూపిన త్యాగము ప్రశంసనీయము. తాను, తనకొమరులు, ద్వారకనాథ్ తాకూర్ మున్నగువారలు యునిటేరియన్ సంఘమునఁ జేరుటయేకాక యాసంఘముతరపున నెలకొల్పఁబడిన, ఆంగ్లోహైందవపాఠశాల కును, యునిటేరియన్ ఆలయమునకును, దానిప్రచురణలకును ఏడమ్దొరగారి జీవితోపాధికిని తన ధన మెంతయో ఖర్చు

పెట్టెను. రామమోహనుఁడు కైస్తవులకును, ప్రభుత్వము వారికి విరోధి యయ్యెను. రామమోహనునిచే నెలకొల్పఁబడిన ముద్రణాలయము 'ధర్మతుల్లా' వీధిలో నుండెను. అందే తన రచన లన్నియు ముద్రింపఁబడుచుండెను. ప్రతి యాదివారపు టుదయమున ఏడమదొరగారిచే నిర్వహింపఁబడుచుండిన యుని టేరియన్ ప్రార్థనాదికములకు రామమోహనుఁడు తనబంధు మిత్రులతోఁ దప్పక హాజరగుచుండెడివాఁడు. ఇందువలన రామ మోహనుఁడు పెక్కుమందియ్యగ్రహమునకు గుఱియాయెను. "యూనిటేరియన్ ప్రార్థనాలయమునకుఁ జను టెందులకు?" అను ప్రశ్నకు రామమోహనుఁడు 'చంద్రశేఖరదేవ్' అను తన శిష్యునినామమును దాను వహించి సహేతుకముగ జవాబు నిచ్చెను. కైస్తవశాస్త్రములందును, వేదములందును గూడ నంగీకరింపఁబడియున్న పరమేశ్వరుని యేకత్వమునందే యుని టేరియనులు విశ్వాస మున్నవారలు గాన నేను వారి దేవాలయమున జకుగు ప్రార్థనాదులకుఁ బోవుచున్నా" నని నిర్భయముగఁ బ్రత్యుత్తర మిచ్చెను. కాని రామమోహనుఁ డొక్కఁడెంతసాయమును జేసినను నితరులనుండి తగిన సానుభూతియు, ప్రోత్సాహము లేనందువలన ఏడమదొరగారి యుద్యమ మభివృద్ధి నందలేదు. ఏడమదొరగారిచే నుపన్యాసము లిప్పించుటకును ఆయన స్థాపించిన సంఘమును బునరుద్ధరించుటకును రామమోహనుఁడు చేసినప్రయత్నములు విఫలములయ్యెను.



బ్రహ్మ సమాజ స్థాపనము

రామమోహనునినామము శాశ్వత మొనర్చినది బ్రహ్మ సమాజస్థాపనము. బ్రహ్మసమాజము నెలకొల్పువిషయమై రెండుగాథలు కలవు. యునిటేరియన్ సంస్థ క్షీణించుటఁ జూచి ఏడమ్దొరగారే యాసంఘమునకు బదులు మఱియొక సంస్థ నెద్దేని వేఱుపేరుతో నెలకొల్పమని విన్నవించినట్లొకకథ గలదు. రామమోహనుఁ డొకదినమున ఏడమ్దొరగారి ప్రార్థనకూటము నుండి తిరిగివచ్చుచుండ, తారాచంద్ చక్రవర్తి, చంద్రశేఖర దేవ్ అను నిద్దఱుశిష్యులు “స్వసంప్రదాయములకును, సిద్ధాంతములకు ననువగు నాలయము లేకపోఁబట్టికదా యునిటేరియనులగుడికిఁ బోవలసివచ్చుచున్న” దని కించపడినట్లును ఈ విషయము తనమనస్సులో బాధించుటవలన వెంటనే యాతఁడు తనస్నేహితుల రావించి, యొకసభ చేసి యందు జాతి, మత భేదము లేక యేకేశ్వరారాధనఁ జేసికొనుటకుఁ దగుసంస్థ నొకదానిని నెలకొల్పవలెనని తీర్మానించినట్లును మఱియొకగాథ కలదు. ధనికులగు తనస్నేహితు లనేకులు వలయు ధనసాహాయ్యముఁ జేయ వాగ్దానముఁ జేసిరి. రామకమల్ బోసుగారి గృహ మదైకు నిర్ణయింపఁబడెను.

సమాజసభలు ప్రతిశనివారము సాయంకాలము సక్రమముగ జరుగుచుండెను. అప్పటి పద్ధతి చిత్రముగ నుండెను. తెలుఁగుబ్రాహ్మణు లిరువు రొకప్రక్కగదిలో నితరులకుఁ

గనఁబడకుండ వేదపారాయణ మొనర్చుచుండెడివారు. అప్పటి కింకను బ్రాహ్మణేతరులు వచ్చుట కవకాశ ముండెడిది కాదు. ఉత్తవానందవిద్యావాగీశులవా రుపనిషద్వాక్యములఁ బఠించుటయు, రామచంద్రవిద్యావాగీశులవారు వంగభాషలో వాని యర్థములను జెప్పుచుండుటయు జరుగుచుండెడిది. పిమ్మట రామచంద్రవిద్యావాగీశులవా రొకయుపదేశమును గావించెడి వారు. కడకు గులామ్అబ్బస్ అను గాయకునిగానముతో ముగించుచుండెడివారు. రామచంద్రవిద్యావాగీశులవారు చేసిన యుపదేశములలోఁ గొన్ని రామమోహనుఁడే వ్రాసియుండెను. మొట్టమొదటి యుపదేశ మీశ్వరుని 'ఆధ్యాత్మికారాధన' యనువిషయముపై నుండెను. తారాచంద్రచక్రవర్తి యీ సమాజమునకు మొదటికార్యదర్శి. ఆయనయే మొదటియుపదేశము నాంగ్లమునఁ దర్జుమా చేసి ప్రచురించెను. కొన్నిప్రతులను రామమోహనుఁ డొక పాశ్చాత్యస్నేహితునకుఁ బంపుచు నాయుపదేశమందలి విశాలభావమును, సహనమును బేర్కొని యద్దానినే మొదటినుండియు హిందువు లవలంబించునట్లు తెలియఁజేసెను.

ఈబ్రహ్మసూత్ర (ప్రకేశ్వరోపాసకులసంఘము) సంస్థాపనము మరలఁ బూర్వార్థచారపరాయణులగు హిందువులయొగ్రహమునకు గుఱియయ్యెను. అప్పుడే సహగమనదురాచారనిషేధమునకై రామమోహనుఁడు ప్రయత్నించుచుండుటవలన

హిందూసంఘముయొక్క క్రోధావేశమునకు మేరలేకపోయెను. బ్రహ్మసభ స్థాపింపఁబడినపిమ్మట రానురాను దానియెడ సానుభూతికలవా రనేకులు సమాజమునకు వచ్చుచుండిరి. రెండు సంవత్సరములలో సమాజమున కొక ప్రత్యేకగృహము కొనుటకు వలయుధన మేర్పడెను. చిట్పూర్ గోడ్డులో 1830 వ సం॥రము జనవరి మాసమునకు ముందే రామమోహనుఁ డొక గృహము కొనియుండెను. ఈనూత్న దేవశ్రవణ మొకయాఱు దినములకు జరుగుననఁగా రామమోహనుని శత్రువర్గమువారు కలకత్తాలోనున్న ప్రముఖులను పలువుర రావించి యొకసభఁ జేసి, 'ధర్మసభ' అను మఱియొక సంస్థను స్థాపించిరి. భవానీ చరణబెనర్జీ యను బ్రాహ్మణపండితుఁ డీనూతనసంస్థ కధ్యక్షుఁ డుగాను, రాధాకాంతదేవ్ అనునాతఁడు కార్యదర్శిగను నెన్నుకొనఁబడిరి. ఈవిధమున రామమోహనుని నాయకత్వమున నొకకక్షయు, రాధాకాంతదేవ్ నాయకత్వమున నొక సనాతన హిందూకక్షయు రెండుకక్షలు బయలుదేఱెను. 'సమాచార చంద్రిక' యను వార్తాపత్రికలో సంస్కరణప్రియులను ప్రతిదినము ధర్మసభవారు దూషించుచుండిరి. సంస్కరణకక్షవారు 'సంబంధకాముది' యనుపత్రికలో జవాబుల నిచ్చుచుండెడివారు. ఈ వాదప్రతివాదములవిషయమై నదీతీరమునందును, బజారులందును వీలగుచోట్ల నెల్లను బ్రజలు చర్చించుచుండిరి. సంస్కరణాభిలాషుల వ్రాతలు సామాన్యులకు సహితము చక్కఁగాఁ దెలియునట్లు వంగభాషయం దాకర్షణీయ

ములుగ నుండెడివి. ధర్మసభవారు హేళనయుక్తమై యుండు పదములు, పద్యములు రామమోహనునిపై నల్లి యన్నివీధులందును బాడుచుండెడివారు. నవ్వులతోను, దిరస్కారములతోను, బట్టణపువీధులు మ్రోగుచుండెడివి. కలకత్తాలో నెగాక నీ యల్లకల్లోలము చుట్టుప్రక్కల గ్రామములకు సహితము వ్యాపించెను.

ఇట్టి విషమపరిస్థితులలో నత్యంత సాహసముతోను, అసామాన్యమగు దూరదృష్టితోను, నిశ్చలమగు నీశ్వరవిశ్వాసముతోను 1830 వ సం॥రం జనవరి 23 వ తేదీవి (మాఘశుద్ధ ఏకాదశి) రామమోహనుడు తనజీవితకాలమున నిర్మింపఁదలఁచిన బ్రహ్మమందిరమును సుస్థిరముగ నెలకొల్పి ధర్మకర్తల హస్తములయందుంచెను. ఈ నూత్న దేవాలయప్రవేశోత్సవమునకు సుమార్ రెండువందల హిందువులు వచ్చియుండిరి. రామమోహనునితో 'మాంటుగామరీ మార్టిన్' అను నొక పాశ్చాత్యుడుకూడ నేగియుండెను. ప్రార్థనలు, హరినామ సంకీర్తనము, అయినపిదప ననేక బహుమానములు రామమోహనుఁ డచ్చటివారి కిచ్చియుండెను.

### బ్రహ్మసమాజ దానపత్రము

‘ఈమందిరమును, దానిని జేరియున్న నివేశనస్థలమును ధర్మకర్త లేవిధమగు భేదమును లేక జనులెల్లరును గూడి సభఁ జేసికొనుట కెప్పుడు నిచ్చుచుండవలయును. అచ్చటఁ జేసేవారు

మర్యాదగను, భక్తిపూర్వకముగను మెలఁగుచుండెడివారుగా నుండవలయును. అట్టిసభికులు నిత్యుడును, అగోచరుడును, అప్రమేయుడును నగు సృష్టికర్తయొక్క యారాధనలోఁ బ్రత్యేకమగు నేనామములు గాని, లక్షణములు గాని, బిరుదు గాని పేర్కొనరాదు. మఱియు నేవిగ్రహముగాని, శిలను గాని, చిత్తరువునుగాని, యేస్వరూపచిహ్నమును గాని ఈ యావరణలో నుండరాదు. బలులు, నైవేద్యాదు లిందుఁ బనికిరావు. ఈయావరణమందు మతాచారములకొఱకుఁ గాని, ఆహారము కొఱకుఁ గాని యెట్టి జీవహింసయు జరుగరాదు. ప్రాణసంరక్షణార్థము ఆపత్సమయములందుఁ దక్క వేతెన్నఁడు నీస్థలమందు భోజనపానములు గాని, విందులు వినోదాదులు గాని వీలు పడవు. ఈయారాధనసమయమునఁ జేయునుపదేశములోఁ గాని, ప్రార్థనలోఁ గాని, సంకీర్తనములలోఁ గాని, మఱి యేసాధనము లలోఁగాని యితరులు తమపూజావిధానమున కుపయోగించు చేతనాచేతనములగు నెట్టివస్తువుల నెంతమాత్రమును దిరస్కార భావముతో సూచించుట గాని, దూషించుట గాని కూడదు. సృష్టికర్తనుగూర్చి ధ్యానించుట కుపయుక్తమైనట్టియు, ధర్మము, నీతి, భక్తి, యశాదార్యము మున్నగు సుగుణముల యభివృద్ధికిఁ దోడ్పడునట్టియు, సర్వమతస్థుల యేకీభావమునకు సహకారిగా నుండునట్టివియు నగు ప్రసంగములు, ఉపదేశములు, ప్రార్థనలు, గీతము లేతప్ప వేతొం డిందుఁ బనికిరావు. మఱియు విజ్ఞానసంపత్తి యందును, భక్తియందును, నీతివర్తనయందును బేరొందిన సుప్ర

సిద్ధపురుషుఁ డొకఁ డిచ్చటఁ బైఁబేర్కొనఁబడిన ప్రాశ్నాదుల జరిపించు కార్యసచివుఁడుగ నుండుట కేర్పాటు చేయవలయును. ఈశ్వరారాధన నిత్యమును గాని, వారములో వీలగునన్ని సారులు గాని యిచ్చట గావింపఁబడుచుండవలెను'. పలువు రచేఁ బ్రశంసింపఁబడిన యిందలి వివేకము, దూరదృష్టి, బౌదాత్యము పాఠకులే గ్రహించెదరుగాక !

ఇంతకుముందే 1825 వ సం॥రమున వేదాంతకళాశాల నొకదానిని రామమోహనుఁడు స్థాపించెను. నిజమగు వేదాంత సారమును దనదేశీయులకు నేర్పుటయే యాతని యుద్దేశము. పాశ్చాత్యశాస్త్రములుకూడ దేశభాషలలో నేర్పు నుద్దేశ మాతని కుండెడిట; కాని బ్రహ్మసమాజస్థాపననాఁటి కీకళా శాల యంతరించెను.

ఇన్నివిధములుగఁ గార్యరంగమునఁ బోరాడుచుండియు నాంగ్లవంగభాషలందు మత సాంఘిక రాజకీ యార్థిక విషయము లలో ననేకాద్యుత్తరగ్రంథములను వ్రాసి ప్రచురించెను. సంస్కరణప్రియుఁడగు రామమోహనుఁడు మతసంస్కరణతో నాగక సర్వతోముఖమైన సంస్కరణకుఁ దన యావచ్చక్తిని ధారవోసి దేశాభ్యుదయమున కెన్నిరీతులఁ దోడ్పడెనో భారతీయు లూహించుటకుఁగూడ నలవికాదు. 1

### సంఘసంస్కరణ

సర్వతోముఖసంస్కరణాభిలాషి యైన రామమోహ నునిదృష్టి కానాఁటి నారీమణుల బానిసజీవితము సహితము

గోచరింపకపోలేదు. ఒక్క కలకత్తానగరమందే బ్రహ్మసభ స్థాపింపబడిన సంవత్సరమున (1828) 309 గురు వితంతువులు సహగమన మాచరించిరట! తనవ్రాతలందును గ్రియలందును సమయానుకూలముగా స్త్రీల యభ్యుదయమునకు రామమోహనుడు కృషి సల్పించుండెను. శాసనసమ్మతమగు హక్కుల కొరకును, స్త్రీలకు విద్యకొరకును, సహగమనాదిదురాచార నివృత్తికొరకును దన శక్తినంతయు ధారవోసెను.

1811 వ సం॥రమునఁ దాను రంగపురములో నున్నపుడు సోదరుడగు జగన్నోహనుడు, మృతినొందెను. తా నత్యధికముగా గౌరవించు వదినెగారు సహగమన మాచరించెను. ఈఘోరమరణవార్త వినిననాటినుండియు వీక్షారాచారమును రూపుమాపుటకు శపథముఁ జేసికొనెనని వాడుక. కావునఁ గలకత్తాలో నివాస మేర్పఱచుకొన్నపిదప మతసంస్కరణ కృషితోఁబాటు సహగమనదురాచారనిషేధమునకుఁ గూడఁ బాటుపడుచుండెను. 1789 వ సం॥రము నుండియు నాంగ్ల ప్రభుత్వ మీదురాచారము నిర్మూలింప నాలోచించుచున్నను 1813 వ సం॥రమువఱకు నెట్టి నివారణప్రయత్నములు జరిగి యుండలేదు. మోరియాప్రభు వీక్షారాచారమును గొంత వఱకు నరికట్టగలిగెను. 1815-17 సంవత్సరములలోఁగూడఁ గొన్ని శాసనములఁ గావించిరి. 1815 మొదలు 31 సంవత్సరములలో సుమారు 2,365 వితంతువులు అగ్నిజ్వాలలలో దహింపఁ బడిరని తేలుచున్నది. అందు 1,528 గురు కలకత్తా ప్రాంత

నివాసులే. అప్పటికే కావింపఁబడిన ప్రభుత్వశాసనములు హిందూసంఘమునం దాందోళనను బయలుదేఱఁదీసెను. పూర్వాచారపరాయణు లాశాసనములను రద్దుచేయుట కొక మహాజరును బంపియుండిరి. దాని నెదుర్కొనుచు రామమోహనుఁడు, నాతనిమిత్రబృందమును 1818 సం॥ ఆగష్టుమాసములో మఱియొక మహాజరును బంపిరి. తాము కన్నారఁగాంచినరాక్షస కృత్యములు శాస్త్రసమ్మతములు గాకపోవుటయేగాక ఘోర హత్యలక్రిందఁ బరిగణింపఁబడుట యావశ్యమని నిరూపించిరి. ఈయాందోళనాసందర్భమున సహగమనదురాచారవిషయమై రామమోహనుఁ డనేకప్రచరణలఁ గావించెను. అట్టిప్రచురణలలో నొకదానియం దీవిధమున స్త్రీలవిషయమై జాలికలిగించునట్టి యమూల్యవిజ్ఞాపన మొనర్చెను.

“సర్వసాధారణముగా స్త్రీలబలనియే తెలిసియున్నది. ఈశరీరదౌర్బల్యమునుబట్టి వారికి సహజములగు నుత్తమగుణములుకూడ మనవారు లేవనుచున్నారు. అట్టి సుగుణముల నార్జించుటకై నను స్త్రీలు చేతకానివారనుచున్నారు. ఈనిందా రోపణ మెంతవఱకు న్యాయమో కొంచె మాలోచించినయెడల సులభగ్రాహ్య మగును. స్త్రీల సహజమగు శక్తిసామర్థ్యములను జూపించుటకుఁ దగు నవకాశ మెన్నఁడు నీయకయే వారికిఁ దెలివియు, గ్రహణశక్తియు స్వల్పమని మన మెట్లు చెప్పఁగలము ? జ్ఞానవిజ్ఞానములగు వారి కలవఱచినపిదప, వారు గ్రహించక, జ్ఞప్తి యుంచుకొనకున్నచో వారిదే లోపమగును.



విద్య నేర్చుకొను సదుపాయములు వారికిఁ గలిగింపక, పురుషుల కంటఁ దక్కువవారని శాసించు టేటిన్యాయము? లీలావతి, కర్ణాటకరాజొమరుని పత్నియగు భానుమతి, కాళిదాసుని సతీ తిలకము శాస్త్రములో సంపూర్ణజ్ఞాన మార్జించి వన్నెకెక్కిన వారలేకదా! ఇక యాజ్ఞవల్క్యుడు తన సహధర్మచారిణియగు మైత్రేయికిఁ గప్తసాధ్యమగు బ్రహ్మజ్ఞాన మెట్లుపడేశించెనో, యా పరమార్థము నామె గ్రహించి యెట్లు పొందఁగల్గెనో యజుర్వేదమందలి బృహదారణ్యకోపనిషత్తు ఘోషించుచున్నది.

రెండవది : స్త్రీలకు సంకల్పశక్తి, ఇచ్ఛాబలము లేదనుట నా కత్యంతాశ్చర్యముఁ గల్గించుచున్నది. మరణ మను మాటయే మగవానిని గడగడ లాడించు నీదేశములోఁ జని పోయినభర్తతోఁ జితిమీఁదఁ గాలిపోవుట కాత్మసమర్పణఁ జేయుచున్న నారీమణుల మనోధైర్యసైర్యములు తక్కువ యనుట యెట్టి తెలివితక్కువ?

మూడవది : స్త్రీలు నమ్మదగనివారందురు. స్త్రీ పురుషుల ప్రవర్తనలఁ బరీక్షించినచోఁ దఱచు మిత్రద్రోహమునుజేయువారు స్త్రీలో, పురుషులో స్పష్టము కాఁగలదు. ప్రతి యూరను పురుషులవలన మోసపోయిన స్త్రీలసంఖ్య, స్త్రీల వలన మోసపోయిన పురుషులసంఖ్యఁ బరిశీలించినచోఁ బురుషునివలన మోసపోయిన స్త్రీలు పదిరెట్లెక్కువ యుందురు. సాధారణముగాఁ బురుషుడు చదువను వ్రాయను నేర్చి లోక వ్యవహారములను నిర్వహించుచున్నాడు. కాబట్టి స్త్రీల నేర

ములను బదిరెట్లు పెంచి ప్రచారము చేయును. తాను వారి యెడల నొసర్చు నేరములు తప్పులుగాఁ దలఁపనైనఁ దలఁపఁడు. స్త్రీలయెడ నొకలోటున్న దనిమాత్రము మనము చెప్పకతప్పదు. తమవలెనే యితరులుగూడ నమాయకులని యెదుటివారిని నమ్మి యనేకములయిన యిక్కట్లపాలగుచుఁ దుదకుఁ జేతుల పై కెక్కి దహనమైపోవుటకుఁగూడ సంసిద్ధు లగుచున్నారు.

నాల్గవది : స్త్రీల కింద్రియనిగ్రహము తక్కువయని యందురు. మనదేశమందు వివాహసంప్రదాయము లెట్టివో చూడఁడు. ఒకపురుషుఁ డిద్దఱముగ్గురస్త్రీలను బరిణయమాడ వచ్చును. పదిమందిభార్యలను సయితము పెండ్లి చేసికొనినవారున్నారు. స్త్రీమాత్ర మొక్కనినే వివాహము చేసికొనును. లాకికసౌఖ్యములను దృణీకరించి మరణమందుఁగూడఁ బతివ్రతయై పెనిమిటి ననుసరించును ; లేదా భర్తమరణానంతరము తాను సన్యాసినియై జీవితయాత్ర సాగించును.” ఈవిజ్ఞప్తియే కదా నేటికిని స్త్రీలు గావించుచున్న యాందోళనమం దిమిడి యున్నది !

పత్రికలద్వారా చేయు నిట్టియాందోళనతో నతఁ డాగ లేదు. అతఁ డొకసంఘమును స్థాపించి యా సంఘసభ్యు లెప్పు డెచ్చట సహగమనము జరుగుచున్నను బోయి శాసనములకు విరుద్ధముగా నేవిధమైన బలాత్సరణము లేకుండఁ జూచు నేర్పాట్లు గావించెను. ఈవిధమగు పోరాటము కొంతకాలము సాగుసరికి 'బెంటిక్ ప్రభువు రాజప్రతినిధిగా వచ్చెను. అతని

యమోఘమగు కృషివలన నెట్టకేలకు 1829 సం॥ డిశంబరులో సహగమనదురాచారము శాసననిషిద్ధముగాఁ జేసెను. శాస్త్రప్రమాణములఁ జూపి, రామమోహనుఁడు ప్రభుత్వమునకుఁ జేయూత నొసంగెను. భక్తిపూరితమైన విరాగిజీవితమే శాస్త్రము లాదేశించుచున్నవని నిరూపించెను. ఈ శాస్త్రప్రమాణములు బెంటిక్ ప్రభువున కెంతేని దోడ్పడెను.

బెంటిక్ ప్రభు వమలులోఁ బెట్టిన శాసనముతో నైనను రామమోహనునికృషి యంతరించలేదు. 1830 వ సం॥రము జనవరి 14వ తేదీ నెనిమిదివందల కలకత్తాపౌరుల సంతకములతోను నిరువదిమంది పండితుల యభిప్రాయములతోను రామమోహనునియొక్క విరోధికోటిలోనివా రొకపెద్దమహాజరును బెంటిక్ ప్రభువునకు సమర్పించిరి. చుట్టుప్రక్కల గ్రామముల నుండికూడ 340 మంది సంతకములతో మఱియొకమహాజరు దాఖలుచేసిరి. రామమోహనుఁ డూరకొనక, 16 వ తేదీని 300 పౌరులచే సంతకములఁ జేయించి యొక యభివందనపత్రమును, 800 క్రైస్తవులచే సంతకములు చేయించి మఱియొకటియు బెంటిక్ ప్రభువునకుఁ బంపెను. మఱుసటిదినము విరోధి వర్గమువా రొకబహిరంగసభఁ గావించి యాంగ్లప్రభుత్వాధికారులకు విజ్ఞాపన మొనర్చుటకుఁ దీర్మానించిరి. ఆసభయందే “ధర్మసభ” స్థాపించఁబడి రామమోహనుని యుద్యమము నెదుర్చుటకు 11260-0-0 లు చందాలు వేయఁబడెను. ఈ జడిపింపులకు రామమోహనుఁడు వెఱవలేదు. నూటయిరువది

పండితుల యభిప్రాయములను ఖండించుచు, విధవల దహించుట మతసంప్రదాయము గాదని సహేతుకముగా నిరూపించు వ్యాసము నొకపత్రికలోఁ బ్రకటించెను. తా నాంగ్ల దేశమునకుఁ బయనమగుటకుఁ గలకారణములలో విరోధుల యక్రమాందోళన నణఁచు టొకటి. ఇట్లు జీవితాంతమువఱకుఁ దన సోదరీమణులకొఱ కాతఁడు ఘోరసమర మొనర్చెను. “హిందూధర్మశాస్త్రము ననుసరించి వారసత్వపుహక్కులలోఁ బూర్వము స్త్రీలకున్న హక్కులయెడ నవీను లొనర్చిన యన్యాయ” మనుపేర నొకగ్రంథము 1832 లోఁ బ్రచురించెను. దానిలో బహుభార్యత్వమును నిరసించుచు, భర్తృ విహీనయగు స్త్రీ పడు నిక్కట్లను నిదర్శనములతో నిరూపించి యట్టికష్టములవలననే స్త్రీలు ప్రాణత్యాగమునకైనను సిద్ధపడుచున్నట్లు వ్రాసెను. మొదటిభార్య జీవించియుండఁగా రెండవభార్యను వివాహమాడునాతఁడు హిందూశాస్త్రములలో నుదాహరింపఁబడిన కారణములలోఁ దనచర్య నంగీకరించు నొక కారణ మేదేని యున్నట్లు న్యాయాధికారిసమక్షమున ఋజువుచేయనిదే యట్లు వివాహమాడు టనుచితమని యతఁడు వాదించెను. రామమోహనుఁడు చిన్నతనముననే యిరువుర భార్యల వివాహమాడుట తటస్థించుటచే వారిరువుర నేలుట విధి యయ్యెనేగాని 1824 సం॥లో నొకభార్య పోయినపిదపఁ దనయాశయముల ననుసరించి తా నేకపత్నీవ్రతుఁడుగానే యుండెను. కాని మొదటినుండియుఁ బూర్వార్పరాపరాయణ

లగు తనభార్యలు తనతో సుఖముగా నివసించుభాగ్యము లేకపోయెను. బహుభార్యాస్వీకరణవిషయమై యాతఁ డెంత నిరసనఁ జూపెనో యాయనకు సంబంధించిన యొకవిషయము లోనె తేటతెల్లము గాఁగలదు. రామమోహనుఁడు చనిపోవు నపుడు వ్రాసిన మరణశాసనములలోఁ దనకొడుకుగాని, తక్కిన వారసులుగాని ఏకపత్నీవ్రతులు గానిచోఁ దనస్వార్జితముపై నెట్టిహక్కును గలిగియుండఁగూడ దని నిర్ణయించెను. ✓

### ఆంగ్లవిద్యావ్యాప్తికిఁ దోడ్పాటు

రామమోహనుని దూరదృష్టి యమోఘము. ఆతఁడు స్వదేశభాషలం దపారమైన పాండిత్య మార్జించియుఁగూడ నప్పటి దేశస్థినిబట్టి భావిదేశాభ్యుదయమునకుఁ దోడ్పడు నది పాశ్చాత్యవిజ్ఞానమే యని సులభముగా గ్రహించెను. ఈ విశ్వాసముతో మొదటినుండియు నాంగ్లవిద్య నీదేశ ములోఁ బ్రవేశపెట్టుట కమితమగు కృషి సల్పెను. ఆంగ్లవిద్య యొక్కయావశ్యకతనుగూర్చి అష్టరెప్టుప్రభువున కొకచరిత్రా త్మకమైన లేఖ నాంగ్లమున వ్రాసెను. డేవిడ్ హేర్ అను నొక యాంగ్లస్నేహితునితో సంప్రదించి యీ దేశమువకులకుఁ బాశ్చాత్యవాఙ్మయ విజ్ఞానశాస్త్రములు నేర్పుట కొకపాఠశాలను స్థాపింప సమకట్టెను. అప్పుడు న్యాయాధికారిగానున్న సర్ హైడ్ ఈస్టు అనునాతఁ డీసూచనకుఁ దనసంపూర్ణాంగీకారమును సంశోషముతో వెలిపుచ్చెను. ఆయన గృహము

నకు హింమాసంఘమందలి పెద్దలను సుమా రాకయేఁబది  
మంది నాహ్వనించి, 1816 వ సం॥ మే 14 వ తేదీ నొకసభఁ  
గావించెను. మొట్టమొదట రామమోహనుని కీయాలోచనలో  
జోక్య నేమియు లేదని యచ్చటివా రనుకొనిరి గాని, యతఁడే  
యీ ప్రయత్నమునకు ముఖ్యకారకుఁ డని తెలిసినవెంటనే  
హిందూవిరోధు లెల్లరు నాయనపేరు తీసివేయవలసినదిగాఁ  
బట్టవట్టిరి. ఆ సమావేశమందే సుమారు 50 వేల రూప్య  
ములు చందాలాయెను. రామమోహనునియెడల హిందూ  
పండితుల ద్వేష మెంతవఱ కున్నదో యాసభఁ గావించిన  
న్యాయాధికారి యాంగ్ల దేశముననున్న హేరింగ్టన్ అను  
నొక సోదరన్యాయాధికారికి వ్రాసిన జాబులో విశద మగు  
చున్నది. ఒక బ్రాహ్మణోత్తముఁడు రామమోహనునుండి  
మాత్రము చందా పుచ్చుకొనరా దనెనట. ఏల యని  
ప్రశ్నింప “మా సంఘమునుండి విడిపోయి, మా మతము  
నెదిరించుచున్నాఁడు గనుక” అని ప్రత్యుత్తర మిచ్చెనట.  
“ఆయనమత మేమో నాకుఁ దెలియదు కాని, నేను క్రైస్త  
వుడ నైనను మీ యుద్యమమునకు నా చందా సంగీకరిం  
చుట కేయాక్షేపణయు నుండ దనుకొనియెద” నని  
ఛలోక్తిగా సభాధ్యక్షుఁ డనెనట. అంత సరసముగనే “ఎంత  
మాట ! ఏయాక్షేపణయు నుండదు. మీసొమ్ము దీసి  
కొందుము, కాని రామమోహనుని విషయము వేఱు. ఆతఁడు  
హిందువై యుండికూడ మమ్ములను దూలనాడి మాపైఁ  
దిరస్కారభావముతో వ్రాతలు వ్రాసియుండె” నని

యా బ్రాహ్మణః డుత్తర మిచ్చేనఁట. మఱియొక సందర్భమున  
 “రామమోహనునియెడలఁ దనవారికే యింతద్వేష మెందుల”  
 కని యాన్యాయాధికారి మఱియొక బ్రాహ్మణ నడుగ  
 “బహిరంగముగా రామమోహనుఁడు హిందూసంఘముపైఁ  
 జేయుదాడి మాకుఁ గట్టముగా నున్నది; అదియునుఁగాక  
 మహమ్మదీయులతో సహవాసముఁ జేయుటయు, వారలచే  
 నెప్పుడును చుట్టఁబడియుండుటయు మా కెంతమాత్రమును  
 నచ్చదు; అటువంటి కర్మబ్రాహ్మణుడు. స్వమతద్వేషి, కుల  
 ద్రోహి యగు నాతనిచే సంస్కరింపఁబడుటకంటె మఱి  
 యొకరిచే సంస్కరింపఁబడుట మేలని మాతలం” పని యాతఁడు  
 జవా బిచ్చెనఁట.

ఈ తిరుగుబాటు విషయమై రామమోహనుఁడు తన  
 స్నేహితుఁ డగు సర్ డేవిడ్ హేరున కెఱుకపర్చి, సభ్యత్వము  
 నకు రాజీనామా నిచ్చుచు ఈస్తుదొరవారికి జాబు వ్రాసెను.  
 తా నందు లేకపోయినను నిరాఘాటముగఁ దన సంకల్పము  
 సిద్ధించుటయే ముఖ్యముగా నెంచి యీ క్రొత్తసంస్థాపనకు  
 రామమోహనుఁడు తోడ్పడెను, ఆయనత్యాగమును జాటుట  
 కి యొకనిదర్శనమే చాలును !

1817 సం॥రము జనవరి 29 వ తేదీని రామమోహ  
 నుని కృషిఫలితముగా హిందూకళాశాల స్థాపింపఁబడెను. ఈ  
 హిందూకళాశాలయే ‘విద్యాలయము’ ‘ఆంగ్లో హైందవకళా  
 శాల’ ‘మహాపాఠశాల’ ‘జాతీయ హిందూకళాశాల’ యను

నామములతోఁ బరగుచుండెను. ఇదియే తరువాత 'రాజధాని కళాశాల'గ మారెను.

రామమోహనుడు సొంతసొమ్ము నాధారముచేసికొని యూనగరమందే మఱియొక చోట (సురిపర) నొక యాంగ్లపాఠశాలను స్థాపించెను. ఇచ్చటనే మహర్షి దేవేంద్రనాథతాకూరు గారు విద్యాభ్యాస మొనర్చిరి. ఇచ్చట బాలుర కుచితముగా విద్య గఱపఁబడుచుండెను. సుమారు రెండువందలమంది విద్యార్థు లుండెడివారట. తనగృహమున బాలుర కాంగ్లభాష నేర్పఁచు నందుఁ బ్రావీణ్యముఁ జూపువారి నీపాఠశాలకుఁ బంపుచుండెడివాఁడట. రామమోహనుడు మాసమునకు నూఱురూప్యముల వేతనముపై మోక్రాప్టే అను ప్రధానోపాధ్యాయుని నియమించెను. 1822 వ సం॥రములో నీపాఠశాల కొక భవనము నిర్మించెను. అప్పటినుండియుఁ గొలఁదిమంది స్నేహితులుగూడ సాహాయ్యము చేయుచుండిరి. 1830 సం॥రములో రామమోహనుఁ డాంగ్లదేశమునకుఁ బయనముకాఁగా, పూర్ణచంద్రమిత్ర యను ప్రధానోపాధ్యాయుని బాధ్యతలో నాపాఠశాల నుంచెను. ఈపాఠశాలయే 1834 సం॥రమున 'ది ఇండియన్ ఎకాడమి' యనుసంస్థగా మారెను.

ఆనాటి పత్రికలనుండి యీపాఠశాలనుగూర్చి కొన్ని ముఖ్యవిషయములు తెలియుచున్నవి. సంవత్సరాంతపరీక్షలలో యుత్సాహజనకముగ జరుగుచుండెడివట. పరీక్షలు జరుగునపుడు వర్తకులు, తక్కిన పెద్దమనుష్యులు, పలువురు



పురప్రముఖులును హాజరగుచుండిరట. వ్రాత, చదువు, వ్యాకరణము, భాషాంతరీకరణము మొదలగువిషయాలందుఁ దరగతివారీగా మూఁడు పరీక్ష లైనపిదపఁ బెద్దతరగతికి ఖగోళ శాస్త్రము, గణితశాస్త్రము మున్నగు విజ్ఞానశాస్త్రములందుఁగూడఁ బరీక్షలు జరుపఁబడుచుండెడివట.

1822 వ సంవత్సరములోఁ బ్రథమవిద్యాపరిశీలనసంఘము ప్రభుత్వమువారిచే స్థాపింపఁబడెను. 1813వ సంవత్సరము నుండియుఁ బ్రత్యేకింపఁబడిన లక్షరూప్యములు విద్యావ్యాప్తికొఱకు వినియోగింపవలసినదిగా నీ సంఘమున కీయఁబడెను. ఆ సంఘసభ్యులలోఁ బలువురు ప్రభుత్వోద్యోగులగు నాంగ్లేయులు, సంస్కృతవిద్యాపారంగతులు. వారిసలహాననుసరించి, అష్టారెట్టుప్రభువు సంస్కృతకళాశాల నెలకొల్ప నుద్దేశించెను కాని, రామమోహనుడు “సంస్కృతవిద్యావిధానమువలన దేశ మంధకారముననే యుండును. స్వదేశస్థుల యభివృద్ధియే ప్రభుత్వమువారి యాశయమైనచో, శరీర, రసాయన, గణిత, ప్రకృతిశాస్త్రాదులను బోధించుటకుఁ దగు బోధకులను, వలయుచోఁ బాశ్చాత్యదేశములనుండి రావించి, వలయుచున్నకములు, ఉపకరణములు సమకూర్చి, యొక యాంగ్లకళాశాల నేర్పాటు చేయు టుచిత” మని తీవ్రముగ అష్టారెట్టుప్రభువునకు వ్రాసెను. బిషప్ హెబర్ అను సుప్రసిద్ధ క్రైస్తవప్రచారకుఁ డీజాబును 1823 సం॥రము డిశంబరు 11 వ తేదీని, అష్టారెట్టుప్రభువున కందఁజేసెను, మెకాలే మున్నగువారు కావించిన విశ్వప్రయ

తనములు విఫలమైన 12 సం॥రముల కీవిధానమునే తుద  
కాతఁడు చనిపోయిన 2 సం॥రములకు (1835 సం॥రమున)  
బెంటిక్ ప్రభువు సాయమునఁ బ్రభుత్వమువా రంగీకరించిరి.

ఈజాబునందలి భావ, శైలి, దూరదృష్టి, నాటికిని  
నేటికినిగూడ నద్భుతమైనవిగా నలరారుచున్నవి. ఆదినము  
లలో నిట్టి దూరదృష్టితోఁ గూడిన విద్యాసంస్కరణము  
సూచించుచు రామమోహనుఁడు వ్రాసిన యీజాబును జూచి  
యాశ్చర్యపడనివారుండరు.

ఆంగ్లవిద్యావ్యాప్తికి సాయపడుటకు రామమోహనుఁ  
డెప్పుడును సంసిద్ధుఁడే. 1830 సం॥రములో, ‘అలెగ్జాండర్ డప్’  
అను నొక స్కాట్లాండు క్రైస్తవవిద్యాప్రచారకుఁ డరుదెంచి  
యాంగ్లపాఠశాల నొకదానిని స్థాపించునట్లేశము నాతనికిఁ  
దెలుప, వెంటనే బ్రహ్మసభాభవనము పాఠశాల కేర్పాటుచేసి,  
మొదటి పండ్లెండుగురు విద్యార్థులను తానే యాపాఠశాలకుఁ  
బంపెను. మతవిద్య నేర్పు టావశ్యకమని యామోదించెను.  
ఆభవనమున నున్న ‘పంకాను’ జూపి, ఛలోక్తిగా “ఇదే  
నేను మీకు వదలెడియాస్తి” యనెనట. 1830 సం॥రము  
జూలై 13 వ తేదీని ఈ పాఠశాల స్థాపింపఁబడెను. అచ్చటఁ  
గూడినవారికి “క్రైస్తవముఖ్యులు మనహిందూశాస్త్రములను  
బరించెయిన్నారు. కాని, వా రంతమాత్రమున హిందువులు  
కాలేదు. నేను ఖొరాను, బైబిల్ గ్రంథములను జదివియుంటిని.  
అంతమాత్రమున మహమ్మదీయుఁడనో, క్రైస్తవుఁడనో నేను

కాలేదు. కావున బైబిల్ చదువుట కెందుకు భయపడెదరు? చదివి యందలి సత్యాసత్యములు మీరే గ్రహింపుఁ” డని హితోపదేశము గావించి విద్యార్థులలోని భయమును బాటఁ ద్రోలెను. ఇది స్థాపించిన నెలవఱకుఁ ప్రతిదినమును, తరువాత నాంగ్ల దేశమునకుఁ బోవువఱకుఁ దఱచుగను, నచ్చటికి బైబిల్ పాఠమునకు రామమోహనుఁడు పోవుచుండెడివాఁడు. అతఁడు హిందూదేశమును వదలినపిదపఁగూడ నతని జ్యేష్ఠ పుత్రుఁడగు రాధాప్రసాద్ రాయ్ వచ్చి విద్యార్థులను, ఉపాధ్యాయులను బ్రోత్సహించుచుండెడివాఁడట. కాని, క్రైస్తవ ప్రచారకులుమాత్రము తటస్థముగా నుండిరి.

### వార్తాపత్రికల యభివృద్ధి

రామమోహనుఁడు సర్వతోముఖసంస్కర్త యని యిది వఱకే చెప్పఁబడెను. జనసామాన్యమున కవసరమగు వాఙ్మయ మేమియు నాకాలమున లేకుండెను. రెండుమూఁడు శతాబ్దములనాటి పద్యకావ్యములుమాత్ర ముండెను. గద్యకావ్యములు లేవనియే చెప్పవచ్చును. సామాన్యజనులు చదువను, వ్రాయును నెఱుంగరు. అప్పుడే కొంతమంది క్రైస్తవప్రచారకులు, కళాశాలవండితులు గద్యరచనవిషయమై కొంతకృషి సల్పుచున్నను, నవీనపంగభాషాపితామహుఁడు రామమోహనుఁడనియే చెప్పవచ్చును. పంగపచనభారతికిఁ దనరచనలచే వన్నె తెచ్చెను. పంగీయులు రచించిన సారస్వతరచనలోఁ దొలి

వచనకావ్య మాతనిదే ! తన కరపత్రము లన్నియు సామాన్యల కర్థమగు శైలిలో వ్రాసిన మార్గదర్శకుఁ డీతఁడే ! పాఠశాలల కుపయోగపడు వ్యాకరణశాస్త్రము, భూగోళశాస్త్రమునుగూడ నీతఁడు వ్రాసెనట.

దేశభాషలందుఁ బత్రికల కతఁడే పితామహుఁడు. 1821 సంవత్సరములోఁ బ్రారంభింపఁబడి వంగభాషలో నాతఁడు ప్రచురించిన 'సంబంధకాముది' యను వారపత్రిక 'దేశభాషాపత్రికలలో మొదటిది. 'మిరాతుల్ అక్బర్' అను వారపత్రిక పాఠశీకమునను, 'ది బెంగాల్ హెరాల్డు' అను పత్రిక నాంగ్లముననుగూడ నాతఁడు ప్రచురించుచుండెను. ఈపత్రికల నెదుర్కొనుటకు 'సమాచారచంద్రిక' 'జానిజహాన్ న్యూమా' అను రెండు పత్రికలను బ్రతికక్షులు బయలుదేఱఁదీసిరి. ఈపత్రికలలో మత సాంఘిక చర్చలు జరుగుచుండెను.

హేస్టింగ్సుప్రభువు పత్రికలకు స్వాతంత్ర్య మిచ్చిన సుదీనము లంతరించెను. 1823 సం॥రములో స్వల్పకాలము జాన్ ఏడమ్ గవర్నరుజనరలుగా వచ్చి పత్రికాస్వాతంత్ర్య మణఁచుట కనేక శాసనములు కావించెను. 'కలకత్తా జర్నలు' అను నాంగ్లపత్రిక కధిపతియగు బకింగుహామ్ పై ప్రభుత్వమును నెదుర్కొను వ్రాతలు వ్రాసెనని నేర మారోపించి దొరతనమువా రాతని నీదేశమునుండి రెండు నెలలలో వెడలఁగొట్టిరి. గవర్నరుజనరలువద్దనుండి 'లైసెన్సు' లేనిదే యేపత్రికలను ప్రచురింపరాదని 1823 సం॥రము మార్చి 14 వ తేదీని శాసిం

వఁబడి 20 రోజులలో నమలునం దుంచఁబడెను. ఈయన్యాయమును రామమోహనుఁడు సహింసలేక తాను బ్రచరించుచుండిన పర్షియన్ వార్తాపత్రిక నాపుచేసెను. తనవంటిదీనుఁడు తోడిమూనవుల సహాయార్థ మేమాత్రము సేవ చేయకుండఁ బ్రభుత్వమువారి రక్షకులు కల్పించుట శోచనీయమని వగచుచుఁ దన కడపటివ్యాసములో వ్రాసెను. ఇద్దఱి న్యాయవాదుల సాహాయ్యమునఁ, గోస్ట్ వారియెదుటఁ దనమిత్రులతోఁ గలిసి యీయన్యాయమును బ్రతిఘటించుచుఁ బోరాడెను. ఈ శాసనమును రద్దుచేయుఁడని కోరుచు ననేకుల సంతకములతో మహా జరు నంపెను. ఈప్రయత్నములలో విఫలమనోరథుఁ డయ్యుఁ బట్టు విశువక యాంగ్లసార్వభౌమున కొక విజ్ఞాపనపత్రము బంపెను. పత్రికాస్వాతంత్ర్యమునకై పోరాడుచు నాతఁడు వ్రాసిన యమూల్యరచన భారతదేశస్వాతంత్ర్యవాఙ్మయము నం దాంగ్లభాషలోని 'మిల్టన్' మహాకవి రచించిన 'పరియో వజైటిక' వంటి దని వినుతి కెక్కెను. తాత్కాలికముగ నీతని పోరాటమంతయు నిషయోజన మైనను 1835 వ సం॥ రములో మెట్కాఫ్ దొరగారిచే బునరుద్ధరింపఁబడిన పత్రికాస్వాతంత్ర్య మీయనకృషికి ఫలితమే యని యొప్పుకొనక తప్పదు.

రాజకీయచర్యలయందుఁ దన ప్రతిభను జాటుకొనుటకుఁ బత్రికల నుపయోగించు టాతనియద్దేశ మెన్నఁడును గాదు. జనసామాన్యమునకు లోకజ్ఞానమును గలుపుటయే

యాతని ముఖ్యోద్దేశము. అట్టి యవకాశమును గోల్పోకుండుటకొఱకే పత్రికాస్వాతంత్ర్యమున కింతగా నతఁడు పోరాడెను. తన మరణాంతమువఱకు "కౌముది" మాత్రము ప్రచురించుచుండెను. గ్రంథరచన పత్రికాప్రకటనలవలననే గాక యనేక కరపత్రప్రచురణములవలనఁగూడ జనసామాన్యము యొక్క జన్మహక్కులకుఁ బోరాడుచుండెను. వంగ సంస్కృత భాషలలో మనోహరము లగు కృతులను, గీతనలనుగూడ నీతఁడు కూర్చియుండెను. తాను జమీందారుఁ డయ్యును నైతుల కష్టములను గూర్చియు, వారి నుద్ధరించు పద్ధతులను గూర్చియు మపదేశములో మొదట వ్రాసినవాఁ డాతఁడే ! ఆ వ్రాతలు కరుణరసపూరితములై యుండును.

### వి రో పా ఖ ం డ యా త్ర

రామమోహనుని యంత్యదశలో నైరోపాఖండయాత్ర సంభవించెను. ఈ సంచారమువలనఁ దన మాతృదేశమున కనేక లాభములు చేకూఱినవి. బ్రహ్మసమాజకార్యములు యధావిధిగా జరుగుటకుఁ దగు కట్టుబాట్ల నర్చి విరోపాఖండమునకుఁ బయనమయ్యెను. ఈయాత్ర తలఁపెట్టుటలో మూఁడు ముఖ్యోద్దేశము లుండెను.

ఆకాలమున నామమాత్రావశిష్టుడైన ఢిల్లీ పాదుషా (రెండవఅక్బరు) తనకుఁ దూర్పిండియావర్తకసంఘమువారిచ్చు వార్షికము చాల తక్కువ యని యాంగ్లరాజున కెఱిగించి,

ఆ యన్యాయములఁ బాపి న్యాయదృష్టితో నాతని హక్కులను దయచేయవలసినదిగా విన్నవించుటకుఁ దనతరపునఁ బ్రతినిధిగా రామమోహను నాంగ్ల దేశమునకుఁ బొమ్మని 1828 సం॥ రములోఁ గోరియుండెను. రామమోహనుఁ డందుల కియ్యకొని పర్షియన్, ఆంగ్లేయభాషలలో మొగలాయిచక్రవర్తియొక్క ననుసరించి యొక యద్భుతమగు విజ్ఞప్తిని దయఁచుచేసెను.

”ఒకానొకప్పుడు మాపూర్వు లీదేశము నంతటని బరిపాలించిన ప్రభువులై యుండిరి. వారివారనుడనగు నేనిపు డొకరిపై నాధారపడి యొక పాడువడిన కోటలో నుండవలసి వచ్చెను. స్వదేశీయులయొక్కయు, విదేశీయులయొక్కయు హేళనకును, జాలికిని బాఠ్రుఁడ నైతిని. నాహోదా నిలుపుకొనుటకేకాక శాఖోపశాఖలతోఁ గూడిన కుటుంబవృక్షమును బోషించుటకై నను నెంతమాత్రము సరిపడని యాదాయముతో జీవించుచున్నాను. కాని, యిది నావాదము కాదు. నా జన్మహక్కుగా సంక్రమింపవలసినది యొక పెద్ద మేలుగఁ దాము నాకు దయచేయరు : నే నంగీకరింపను. తమ గౌరవము పైని, తమ న్యాయదృష్టిమీఁదను, నామొఱ నాధారము జేయుచున్నారు. ఈలేఖ ప్రభువులగు తమకేగాక యావత్ప్రపంచము నుద్దేశించి వ్రాయుచున్నాను. నేఁడు పతనమైనను నొకనాఁడుచ్చదశయందున్న తైమూరువంశపుఁ బ్రతినిధియగు నీ నిర్భాగ్యునియెడఁ దాము చూపఁబోవు నౌదార్యము, సానుభూతి రాఁబోవు తరతరములవారు వేనోళ్ళు బొగడుదురని చెప్పటకు

సందియము లేదు. తమకు నేను వే తేమి విన్నవించగలను ?” రామమోహనుడు వ్రాసిన విజ్ఞప్తియందలి భాగముఁ జూచి నచో నీతనిదృక్పథము తేటతెల్ల మగును. తన కవసరమగు కొన్ని కాగితములను గోర వర్తకసంఘమువా రీయరైరి. ఢిల్లీ పాదుషా స్పష్టముగాఁ జెప్పవలయును రామమోహనుఁ డాతని ప్రతినిధిగఁ గూడ నంగీకరింపరైరి. రామమోహనుని హోదా కుచితరీతిని ‘రాజా’ యను బిరుదు ఢిల్లీచక్రవర్తి యొసంగి సత్కరించెను. 1830 సంవత్సరము 8 వ తేదీని రామమోహ నుడు దొరతనమువారి యామోదమునకు వ్రాయ దానిని గూడ వా రొల్లకుండిరి. ఎట్లకేలకు 1830 వ సం॥రము సెప్టెం బరు 20 వ తేదీని కొన్ని స్వీయవ్యవహారములు చూచుకొను నిమిత్తము సాంతబాధ్యతపైఁ జన నిశ్చయించినట్లు ప్రభుత్వమున కెఱుకపఱచెను.

ఢిల్లీపాదుషాకొఱకేగాక రామమోహనుడు మఱిరెండు కార్యములకొఱకుఁగూడ నాంగ్ల దేశమునకుఁ బో నిశ్చయించెను. తూర్పిండియా వర్తకసంఘపు టభికారపత్రము మరలఁ గొన్ని సంవత్సరము లమలులో నుండుటకు తీర్మానింపఁబడు సమయ మది. ఆ పట్టాపరతుల ననుసరించి మంచికిఁ గాని, చెడుగునకుఁ గాని హిందూదేశప్రభుత్వ మొకనూతనవిధానముఁ గాంచ నున్నది. ఈసందర్భములో రామమోహనుఁ డాంగ్లదేశమున నుండ నుద్దేశించెను. రెండవది సహగమనశాసనవిషయమై సనాతనులు జరుపుచున్న యాందోళన జయప్రదముగాఁ బ్రతి



ఘటించుటకు సంస్కర్తలతరపున మహాజను లాంగ్లప్రభుత్వము నకు స్వయముగా దాఖలుచేయు టత్యవసరమని యెంచెను. ఈ మూఁడుద్దేశములతో రామమోహనుఁడు పశ్చిమఖండప్రయాణమునకు సమకట్టెను.

ఐరోపాఖండమునకుఁ బోవలయునను నుద్దేశము రామమోహనుని మనంబున నప్పటికి సుమారు 15 సం॥రములనాఁటి నుండి నాటుకొనియుండెను. 1815 సం॥ములోనే యాంగ్ల దేశముం దేదైన నొకవిశ్వవిద్యాలయమందుఁ జదువ నుద్దేశమున్నట్లు తెల్పుచు 'యేట్సు' దొరగారికి వ్రాసియుండెను. ఈతఁడు ప్రయాణమగుసరికే ఐరోపాఖండమందలి వివిధదేశములందేగాక యమెరికాఖండమందుసహిత మీయన ప్రఖ్యాతి దశదిశలు వ్యాపించియుండెను. విద్యాధిక్యము, గ్రంథరచనలు, మతచర్చలు, ప్రజాహితకార్యములు మున్నగువానివలన దూరదేశములందుసహిత మారోజులలో నాయనయశస్సు ప్రాప్తియుండెను. ఈయననామమును వ్యాప్తిచేసినవారు పాశ్చాత్యమతప్రచారకులు. రామమోహనుఁ డావైపునకు రానున్నాఁడని తెలియుటతోడనే వివిధప్రాంతములవారు సంతోషముగా స్వాగతము చెప్పుచు నీయననుగూర్చిన ప్రశంసావ్యాసములు పత్రికలలోఁ బ్రచురించిరి. ఈమహామహుని గన్నారఁ జూచు మహాభాగ్యముకొఱకు వేచియున్న గొప్పవార లనేకు లుండిరి.

ఎట్టకేలకు 1830 వ సం॥రము నవంబరు 15 వ తేదీని ఐరోపాఖండమునకుఁ బ్రయాణమై యాఫ్రికా దక్షిణతీరమున

నున్న గుడ్ హోప్ అగ్రమును జుట్టి 1831 వ సంవత్సరము ఏప్రిల్ 8 వ తేదీని లివర్ పూల్ నగరముఁ జేరెను. హిందూ శాస్త్రములను దిరస్కరించి మహాసముద్రయానముఁ జేసి పర దేశముల కేగిన మొదటి హిందూ బ్రాహ్మణుఁ డీతఁడే ! ఆత నితోఁగూడ దత్తపుత్రుఁడగు రాజారామ్, వంటకు రామ్ రోధ్ క ముఖర్జీ యనునాతఁడును, రామ్ హరదాన్ అను సేవకుఁడు గూడ నుండిరి. బొగయోడలో నొక చిన్న గదిలో వారలతో భోజనము చేయుచు, భృత్యులనుసహిత మెంతో యాదరించుచు, నెప్పుడో గాని గదినుండి బయటికి రాక, కాలము గడపుచుండెడివాఁడట. ఇతర ప్రయాణీకుల భోజనకాలమందు వారి కడకు వచ్చి లోకవృత్తాంతములను జెప్పుచుండెడివాఁడట. ఓడలో నుండువారి కందఱికిని సచిరకాలములోనే యాతఁడు గౌరవపాత్రుఁ డయ్యెను. అతనివెంట నొకయావును గొని పోయెనని వాడుక గలదు. అంతకుముందే యాతఁడు వచ్చు సమయము ప్రకటింపఁబడినందున రామమోహనుని యాగమ నము వినినంతనే లివర్ పూల్ పట్టణమందలి ప్రఖ్యాతపురుషు లెల్లరు నీయనను దర్శించుట కేగిరి. విలియమ్ రాత్ బోక్ అను ప్రసిద్ధపురుషుఁడు తన విశాలభవనమున కాహ్వానించెను గాని రామమోహనుఁ డియ్యకొనక 'రెడ్డి' పసతిగృహమున బస చేసెను. చిన్ననాఁడు కలకత్తా నగర ప్రాంతమునఁ బొగయోడ యం దుద్యోగియై యుండిన యొకయువకుఁ డాయనను సంద

ర్పించి తన పూర్వవృత్తాంతమును జ్ఞప్తిచేయ రామమోహనుఁ డెంతో యాదరించెను.

లివర్ పూల్ నగరమునఁ బేర్కొనఁదగిన విషయములలో విలియమ్ రాస్కోగారి పరిచయ మగ్రగణ్యమైనది. ఈతఁడు గొప్ప రసాయనశాస్త్రవేత్త; చరిత్రకారుఁడు. రామమోహను నిచే రచింపఁబడిన గ్రంథములను బరిశీలించి యాతనియం దత్యంతాభిమానముఁ గలిగియుండెను. ఈతఁడు రాకమున్నే తనగ్రంథములఁ గొన్నిటిని రామమోహనునకుఁ బంపియుం డెను. రాస్కో యప్పు డవసానదశయం దుండెను. రామమో హనుని సందర్శనభాగ్య మత్యాతురతతో నభిలషించుచుండెను. తన పక్షవాతస్థితిలోఁ గొన్ని సంవత్సరములనుండియు నెవరిని జూచుచుండుటలేదు. కాని, అప్పుడు తనకొమరులను దయచేసి తన్నుఁ జూడవలసినదిగాఁ బ్రార్థింప రామమోహనునొద్ద కం పెను. తనగదిలోనికి వచ్చినవెంటనే రాస్కో యధికశౌరవ ముతో రాయలవారి నాహ్వానించి మాట్లాడెనట. ఈమహా పురుషు లిరువురును సంభాషించునపుడు రాస్కోగారి కొమరులు తప్ప నితరు లెవరును లేరు. చలించిన ముఖబీంబముతో నశ్రు పూరితనయనములతో రామమోహనుఁ డీవలకు వచ్చెనట. ఈసమాగమ మెన్నఁడును మఱవరానిదని రాస్కోపుత్రుఁడు వ్రాసియుండెను. స్వదేశపద్ధతిని గేలు మోడ్చి నమస్కరించి రామమోహనుఁడు 'ఏరోపాఖండమందే గాక ప్రపంచమందం తటను గీర్తి వ్యాపించిన యట్టి మహామహుని సందర్శించుట

నా యపూర్వభాగ్యము. అపరిమితానందభరితుఁడ నైతి' నని వక్కాణింప రాస్కొదొరగారు 'నాజీవితముం దీ సుదినము గాంచు భాగ్య మిచ్చినందుల కీశ్వరునకు ధన్యవాదము లర్పించుచున్నా' నని ప్రత్యుత్తర మొసఁగెనట. రామమోహనుఁ డాదేశమునకు వచ్చిన హేతువులనుగూర్చి వారిరువురు ముచ్చటించిరట. ఈసమావేశము జరిగిన కొంతకాలమునకే రాస్కొమరణించెను.

ఆదినములలో, కామన్సుసభలో జరుగుచున్న రాజ్యాంగ సంస్కరణచర్చ వినుటకుగాను లివర్ పూల్ నుండి రామమోహనుఁడు లండనునగరమునకుఁ బ్రయాణమయ్యెను. మంత్రులలో నొకఁడగు భ్రా పేమ్ ప్రభువునకు రాస్కొదొరగా రొకయుత్తర మిచ్చియుండిరి. రామమోహనుని కుచితాసన మేర్పఱచి సత్కరించవలెనని న్రాసియుండెను. మార్గమధ్యమున నాంగ్ల దేశ సాభాగ్యమును గాంచుచు వచ్చి మాంచెస్టర్ నగరమున డిగెను. ఈయన రాకవిషయమై విని కర్మాగారములందుఁ బని చేయు వేలకొలదిపనివాం డ్రానాఁటికి పని మానివేసి హిందూ దేశమునుండి యెవరో యొక 'రా' జేతెంచినాఁడని చెప్పుకొనుచు నాయనను జూచుటకు గుమికూడిరి. చేతులు కడుగుకొనకయే కరస్పర్శకొఱకుఁ దహతహలాడిర్చి పలువురు స్త్రీలాయన (న్రాలింగనము చేసికొన) నిచ్చించిరి. అతికష్టముతో వీరలనుండి యాతఁడు తప్పించుకొనెను. యంత్రశాలకుఁ బోవు మార్గమున జనులను దప్పించుకొనుటకు రక్షకభటులు సాహ

య్యము కావలసివచ్చెను. గుంపు రాకుండఁ జేయుటకు ద్వారము మూయవలసి వచ్చెను.

లండన్ చేరుసరికి చీకటి పడెను. న్యూగేట్ పీఠిలోనున్న యొకసత్రముఁ జూచి యసహ్యించుకొని వెంటనే గుట్టుపుబండి నెక్కి 'ఎడస్సీ' హోటలునకు రాత్రి 10 గంటలకుఁ బోయెను. అతఁడు నిద్రించిన కొంతతడవునకు జెర్మిబెంత్ హామ్ అను వృద్ధుఁడగు నాంగ్లతత్వవేత్త— కొన్ని సంవత్సరములనుండి యిల్లు కదలి యెఱుఁగనివాఁడు— అక్కడికి వచ్చి తాను వచ్చినట్లు వ్రాసి వెడలిపోయెను. తరువాత వారిరువురును మరలఁ గలిసికొనిరి. రామమోహనుఁ డీవసతిగృహమునుండి "రీజంటు పీఠి"లో 125 వ నెంబరు గృహమునకు మోతెను. అచ్చటఁ గొన్ని మాసములుండి హిందూ దేశ ప్రతినిధిగా శౌరవింపఁబడుచుఁ గాలము గడిపెను. లండన్ నగరప్రముఖు లందఱుఁ దమ కాయన యందుఁగల శౌరవమును సూచించుటకు వచ్చి సోవుచుండెడి వారు. ఉదయము 11 గంటలనుండి సాయంకాలము 4 గంటల వఱ కతఁ డున్న వీధియంతయు శకటావళితోఁ జూడఁ జోద్యముగ నుండెను. అప్పటి దేశస్థితినిబట్టి వచ్చినవారలతో రాజ్యాంగవిషయములు తీవ్రముగా ముచ్చటించుచుండుటచేఁ గొలఁదికాల మాతఁడు వ్యాధిగ్రస్థుఁడాయెను. ఆయన నెవ్వరును జూడకుండునట్లు నైద్యులు నియమించిరి.

పార్లమెంటునందలి ప్రభువులసభలో రాజుగారి సోదరుఁడే రామమోహను నెఱుకపఱచెనట. ఇతఁ డాసమయముం

దచ్చట లేనిచో నప్పుడు చర్చింపఁబడుచున్న హిందూదేశపు జ్యూరీచట్టమును ప్రభువు లెదుర్చొనియుండెడివారలే ! శ్రాపేమ్మున్నగు ప్రభువులతో నత్యంతస్నేహభావమున మెలఁగుచుండెడివాఁడు. రాజుగారి సోదరుఁడగు ససెక్సుప్రభు వీయన కత్యంతస్నేహితుఁ డయ్యెను. డెవక్ షైర్ ప్రభువుయొక్కయాతి ధ్యమును బొందుచు నీయన యప్పుడప్పుడు లండన్ నాటకశాలల కేగుచుండెడివాఁడు. పూర్వపరిచితుఁడగు మన్ ష్టర్ ప్రభువు, సర్ హెన్రీస్ట్రాచీ, సర్ ఛార్లెస్ ఫోబ్బు మున్నగు ప్రముఖులందఱును రామమోహనుని ప్రాణమిత్రులైరి. ఇట్లు గొప్పవారి స్నేహమును బొందుటయేగాక సామాన్యప్రజల సహవాసముగూడఁ జేసి వారలగౌరవమునకుఁ బాత్రుఁడయ్యెను. లండన్ నగరవీధులలో నీతఁడు మొదటఁ బ్రజలకుఁ గాన్పించినపుడు “టిప్పు” “టిప్పు” అని యఱచిరఁట !

పైని వివరింపఁబడిన వ్యక్తిగతస్నేహసంబంధములేగాక మొత్తముమీఁద నాంగ్లేయులు రామమోహనునికిఁ జూపిన గౌరవము రాజగౌరవముతోఁ దులతూఁగుచుండెను. ఈయనకు గౌరవసూచకముగా ననేకసభలు జరిగియుండెను. మొట్టమొదట బ్రిటిషు యునిటేరియన్ సంఘమువా రీప్రముఖునకు స్వాగతము చెప్పట కొకమహాసభఁ గావించిరి. ఈవిషయ మంతయు 1831 వ సంవత్సరము జూన్ మాసపు “మంత్లీరిపోజిటరీ” యను మాసపత్రికలోఁ బొందుపఱుపఁబడి యున్నది. రామమోహనుఁడు సభామంటపము కరుదేఱఁగనే కరతాళ

ధ్వనులు మిన్నముట్టఁ జెలరేగెను. డాక్టరు బేరింగ్ అను సుప్రసిద్ధగ్రంథకర్త స్వాగతోపన్యాసము గావించుచు “వేలకొలది యోజనములనుండి యరుదెంచిన యీ మహామహుఁడుగూడఁ గొన్ని వందలసంవత్సరములక్రితము జీవించిన స్లేటో, సోక్రటీస్, మిట్టక్, న్యూటన్ బోలినమహాత్ములను స్మరణకుఁ దెచ్చుచున్నాఁడు. వారిని జూచినచో నుదయించుభావములే యీ సమయమందుఁగూడ మనమనంబుల నుద్భవించుచున్న” వని పల్కెను. అమెరికా సంయుక్తరాష్ట్రములందలి హార్వర్డు విశ్వవిద్యాలయాధ్యక్షుఁడగు డాక్టరు కర్క్లేంజ్ గారు “మాఖండమందీరాజుగారి ప్రతీతి యెల్లడల నల్లుకొనియున్నది. వీరిరాకకై యచ్చటిప్రజ లత్యంతాతురతతో నిరీక్షించుచున్నా” రని యమెరికాఖండమున కాహ్వానించెనట. పిమ్మట ఫాక్సుదొర గారుకూడ రామమోహనుని బ్రశంసించిరి. ఈయుపన్యాసము లైనపిదప రామమోహనుఁ డొక చక్కని చిన్న యుపన్యాసముఁ గావించెను. తన కీయఁబడిన ఘనమగు స్వాగతమునకుఁ గృతజ్ఞతఁ దెల్పుచు నిట్లు ముగించెను. “హేతువు, మతగ్రంథములు, బుద్ధిబలము ఒక వైపునను, ధనము, అధికారము, ఈర్ష్య ముటియొకవైపున నుండఁ బ్రపంచమున నొక ఘోరసమరము జరుగుచున్నది. కాని కొంచె మాలస్యముగనో, త్వరితముగనో మీకు విజయము తప్పదని నాదృఢవిశ్వాసము. నాకు మీరొనర్చిన గౌరవము జీవితాంతమువఱ కెన్నఁడు మఱవను.”

గొప్పవారియొక్కయు, సామాన్యులయొక్కయు, సంఘములయొక్కయు మన్ననల నొందుటయేగాక దొరతనము వారికిఁ గూడ నీయనయెడఁ బ్రత్యేకగౌరవ ముదయించెను. తూర్పుండియా వర్తకసంఘమువారు మొదట రామమోహనుని ఢిల్లీచక్రవర్తిప్రతినిధిగ నంగీకరింపకపోయినను, “రాజా” బిరుదునకుఁ దమయసమ్మతిని దెలిపినను, నాయనను 1831 వ సం॥రం జూలై 6 వ తేదీని గొప్పవిందొకటి కావించి సన్మానించిరి. ఆవిందున కెనుబదిమంది ప్రముఖు లాహ్వానింపఁబడిరి. మహారాజవైభవముగ సత్కారము జరిగెను. వర్తకసంఘాధ్యక్షుఁడు రామమోహను నభినందించుచు “ఉద్యానవనమందందములగు పుష్పకదంబముల మకరందమును గ్రోలు నిందిందిరమువోలె నీ బ్రాహ్మణశ్రేష్ఠుఁ డక్షయంబగు జ్ఞానభాండంబుల నుండి తన యాత్రలమూలమునను, బాండిత్యగరిమవల్లను నమూల్యంబగు ధీశక్తిని సేకరించె” నని నుడివెను.

రామమోహనుఁడు ప్రత్యుత్తర మొసంగుచుఁ దూర్పు ఇండియా వర్తకసంఘముయొక్క పరిపాలనను గొనియాడి బెంటిక్ ప్రభువు హిందూదేశస్థులయెడఁ జూపిన సానుభూతియు, భారతీయు లితరదేశస్థులవలె నుచ్చస్థితిలోనుండుట కొనర్చిన సేవయుఁ బ్రశంసించెను. ఈవిందులోఁ దనచుట్టును జేరియున్న వారు మాంసభక్షణముఁ జేయుచున్నను, ద్రాక్షపాన మొనర్చుచున్నను సహించి, బ్రాహ్మణుడైన రామమోహనుఁడు మాత్రము పరియన్నము, శీతలజలముఁ దప్ప వేతెద్దియుఁ



గైకొనకుండు టాశ్చర్యమైన విషయమని “ఏషి యాటిక్ జర్నల్” అను పత్రిక వ్రాసియుండెను. (ఆగష్టు 1831)

ఆంగ్లదొరతనమువారు రామమోహనుని ప్రాతినిధ్యమును, “రాజా” బిరుదు సంగీకరించి యెక్కుడు గౌరవించిరి. సెంటుజేమ్సుభవనమున 1831 వ సం॥రము సెప్టెంబరు 7 వ తేదీని బోర్డు ఆఫ్ కంట్రోలు అధ్యక్షుడగు ఛార్లెస్ గ్రాంట్ దొరగారు రాజా రామమోహనరాయలవారిని సార్వభౌముడగు నాల్గవ విలియమురాజుగారికి పరిచయ మొనర్చెను. రాజుగా రెంతో యాదరణతో దర్శన మొసంగిరి. బ్రాహ్మణుల దుస్తులు, తలపాగ, ముఖమల్ జరీలతోను గూడిన ‘కాబ’ (ఉత్తరీయము) రామమోహనుడు ధరించియుండెను. ఇంతియే గాక విలియమ్ రాజుగారి పట్టాభిషేకమహోత్సవమునాఁ డితర రాజ్యములనుండి యేతెంచిన రాయబారులతో సమానముగ నీ హిందూదేశపు రాయబారినిగూడ నుచితాసన మిచ్చి గౌరవించిరి. మఱియొకసమయమున లండన్ నగరపు పంతెన ప్రారంభోత్సవసందర్భమున రాజుగారు గావించిన విందునకు రామమోహనునిగూడ నాహ్వానించిరి. రాయల్ ఏషియాటిక్ సంఘమువారు తమ సంఘవార్షికోత్సవమున కీయన నాహ్వానింప కోల్ బ్రూక్ అను వైజ్ఞానికుని కీయన వందనము లర్పించుచు నుపన్యసించెను. ఈరీతి సనతికాలములో నాంగ్ల దేశమునఁ బెద్ద పెద్ద సంఘములలో రామమోహనుడు ముఖ్యపురుషుఁ

డయ్యెను. తన నివాసముగూడ మఱియొక మహాభవనమునకు మార్చుకొనెను.

రామమోహనుఁ డాంగ్ల దేశముననున్న కాలములో పార్లమెంటువారు సంస్కరణచట్ట మొకదానిని (Reform Bill) తీవ్రముగఁ జర్చించుచుండిరి. మొదటిచట్ట మాతఁడు వచ్చు సరికే వీగిపోయెను. రెండవప్రయత్నము “కామన్సు” సభలో నెగ్గినను, ప్రభువులసభలో నోడిపోయెను. దేశమంతయు సల్లకల్లోలముగ నుండెను. మరల మూడవచట్టము ‘కామన్సు’ సభవా రంగీకరించిరి. ప్రభువులసభలో నామోదింపవలసియుండెను. ఈసమయమున దేశమంతట నావరించిన యుద్రేకములో రామమోహనుఁడు గూడఁ బాల్గొనెను. ఈచట్టముయొక్క విషయము తేలువఱకును బ్రిస్టల్ నగరప్రయాణ మాఁపుచేసెను. “ఈసమరము రాజకీయసంస్కర్తలకును, దత్తప్రయత్నముల నెదుర్కొనుచారికేగాక, స్వేచ్ఛకును, బానిసతనమునకునుగూడ ననితెలిసికొనవలసి యున్నది. న్యాయమునకును, అన్యాయమునకే యీ యుద్ధము. సక్రమమైనహక్కులకును, అక్రమమైనపద్ధతికే యీపోరాటము. కాని రాజకీయరంగమందును, మతవిశ్వాసము లందుఁగూడ నుదారాశయము లెప్పుడును నెమ్మది నెమ్మదిగ, నిరంకుశు లెన్నియంతరాయములఁ గల్పించుచున్నను, బట్టుదలతోఁ బ్రతిఘటించుచుండుటయే మనము గాంచుచున్నా” మని యొక యాంగ్ల విదూషీమణికి రామమోహనుఁడు వ్రాసియుండెను. ఆ చట్టము శాసనముగా సంగీకరింపఁబడనిచోఁ దా నాదే

శము వీడి బ్రిటిషురాజ్యముననే యుండక యమెరికాలోఁ దన కాలముఁ గడపెదనని యాతఁడు బహిరంగముగాఁ బ్రతిజ్ఞ గావించెను. సర్వజనులకు స్వేచ్ఛాభిలాష సహజమని గ్రహించి తోడి మానవుల స్వాతంత్ర్యజీవనమందుఁ దాను సంఠించుచు, వారి దౌర్భాగ్యమునకుఁ దాను విషాదపడుచు నతఁడు కాలముఁ గడపెను. రామమోహనునివంటి లోకశ్రేయోభిలాషు లాతనికి ముందు లేరని నొక్కి చెప్పవచ్చును. ఎట్టకేలకు ప్రభువులసభలో నీ చట్టము శాసనరూపముఁ దాల్చుగనే రామమోహనుని యానందమునకు మేర లేదు.

రామమోహనుని మతవివాదములవలన ఫ్రాన్సులో సహిత మాయనపేరు 1818 వ సం॥రము నుండియే ప్రఖ్యాతిఁ గాంచెను. ఆయన మత సాంఘిక సేవనుగూర్చి యచ్చట పత్రికలలో నిదివఱకే ముచ్చటించఁబడియుండెను. పారిస్ నగరమున నున్న యొకసంఘములో నాయన నీవఱకే గౌరవసభ్యునిగాఁ జేర్చియుండిరి. ప్రకృతిసౌందర్యముతోను, నాగరికతతోను, స్వేచ్ఛాపరిపాలనావిధానముతోను నొప్పారుచుండెడి ఫ్రాన్సు దేశమును జూచుటకు రామమోహనుఁ డువ్విళ్ళూరుచుండెను. 1831 వ సంవత్సరాంతమునఁ బ్రయాణసన్నాహము చేసికొనెను. కాని తలవనితలంపుగా విదేశీయు లాదేశమునకుఁ బోవలెనన్న మొట్టమొదట లండన్ లోనున్న ఫ్రెంచిరాయబారి యనుమతిని బొందవలెనని యాయనకుఁ దెలిసెను. ఈ స్వేచ్ఛాభంగమునకు రామమోహనుఁడు కోపోద్దీప్తితుఁ డయ్యెను. “ఆసి

యాఖండమందుసహితము విదేశీయులయెడ నిట్టి నిబంధన తెచ్చుటను లేవు. స్వాతంత్ర్యప్రియులగు ఫ్రాన్సుదేశస్థు లిట్టినిబంధనలను నియమించుట త్యాశ్చర్యకరముగా నున్నదని యీ సందర్భముననే ఫ్రాన్సుదేశపుమంత్రి కొక చరిత్రాత్మకమగు లేఖలో వ్రాసెను. నేటికిసహితము పండితులచే నా లేఖ యమూల్యముగఁ బరిగణింపఁబడుచున్నది. నేటి స్వాతంత్ర్య సూత్రములు నాఁడే రామమోహనుఁడు గొంతెత్తి ప్రపంచమునకు వాక్రమిచ్చెను. ఈలేఖయందలి దూరదృష్టిని జూచి విస్మయమొందని రాజకీయవేత్తలు లేరు. ఈనాటి నానాజాతిసమితి యొక్క మూలబీజము లా లేఖయందుఁ గాననగును. మానవాభ్యుదయమునకు రామమోహనుఁ డెట్టిస్వప్నములఁ గాంచుచుండెడివాఁడో దానియం దాతఁడు వక్కాణించిన సూత్రముల వలన స్పష్టము కాఁగలదు.

“ఏదేశమువారైనను, మానవు లొకరి నొకరు కలిసి కొనుటకు, సాంగత్యలాభము నొంది సంతోషించుటకు నే యడ్డంకులు నుండరాదు. మతము విజ్ఞానశాస్త్రములు గూడ మానవజాతి యొకకవికుటుంబ మనియు, వివిధదేశములు, తెగలు, నందలిశాఖలే యనియు నొక్క వక్కాణించుచున్నవి.

సర్వసాధారణముగా రెండుదేశముల కేవేని భిన్నాభిప్రాయము లున్నచో నిరుకక్షలవారు సమమగు సఖ్యముతోఁ గూడిన నొకమహాసంస్థ కాభేదములు విన్నవించి, అట్టిసంస్థలో

నధికసంఖ్యాకులచే నామోదింపబడిన తీర్మానములకు వారు బద్ధులై యుండవలయును. అట్టిమహాసంస్థయొక్క యధ్యక్షునిగ నొకసంవత్సర మొక దేశస్థుని, రెండవసంవత్సరము రెండవ దేశస్థుని నెన్నుకొనుటయు; ఈ సమావేశము జరుగు స్థల మొకసంవత్సర మొక దేశమునను, రెండవసంవత్సరము రెండవ దేశమునను నుండునట్లేర్పాటు చేసికొనుటయు జరుగుచున్నచో సక్రమపద్ధతిని బ్రభుత్వవిధానములు సాగుచుండును. ఇట్టి సంస్థ యేర్పడినచో రాజకీయరంగమందుఁగాని వర్తకవిధాన మందుఁగాని, యేరెండు నాగరిక దేశముల కభిప్రాయభేదములున్నను అవన్నియుఁ జక్కఁగా, న్యాయముగాఁ బరిష్కరించుకొనుటకును, దరతరములవెంబడి నాయా దేశస్థులలో శాంతి సద్భావములు పెంపొందుటకును వీలగు” నని రామమోహనుఁ డానాఁడే వ్రాసియుండెను. కావుననే యిప్పటి నానాజాతీయమితి కిని, నానాజాతుల యున్నతన్యాయస్థానమునకును ద్రోవఁజూపిన రాజనీతిధురంధరుఁడు, మహాప్రవక్తయునని రామమోహనుఁడు పరిగణింపబడుచున్నాఁడు. కడకు ఫ్రాన్సు దేశమునకుఁ బోవుటకు వచ్చిన విఘ్నములన్నియు సమసిపోవ 1832 వ సం॥రం లో నాతనిసంకల్పము సిద్ధించెను. పారిస్ నగరముఁ జేరినతోడనే కవిశేఖరులు, రాజకీయవేత్తలు మున్నగు పెద్దలందఱుఁ దమ దేశమున కరుదెంచిన యుపూర్వవ్యక్తి నుత్సాహముతో దర్శించి యాతిథ్య మొసంగిరి. ఇచట ప్రేంచిమహాకవియగు ‘తామస్

రామమోహనుఁ డాంగ్లదేశమున భారతమాతకోనర్చినసేవ 71

మూర్తీతో స్నేహము గలిగెను. ఈకవి తన దినచర్యపుస్తకములో రామమోహనుని పాండిత్యప్రతిభలు ప్రశంసించి యుండెను. “లూయీ” చక్రవర్తితో రామమోహనుఁడు పరిచయమొందెను. అనేకపర్యాయము లాయనతో విందారగించెను. ఆ చక్రవర్తిగారి యాతిభ్యమును గూర్చియు, దయాదీనద్గుణములఁ గూర్చియు రామమోహనుఁ డెక్కువగాఁగొనియాడెను.

1833 వ సంవత్సరము జనవరి మాసములో రామమోహనుఁ డాంగ్లదేశమునకుఁ దిరిగివచ్చెను. ఈ పర్యాయము కలకత్తాలోఁ దనప్రాణస్నేహితుండగు “జేవిక్” దొరగారి సోదరులగు “జాన్; జోసెప్ హేర్” దొరగార్ల భవనమున విడిసెను. (48 బెడ్ ఫర్డుస్క్వేర్) రామమోహనుఁ డాంగ్లదేశమున నున్నతఱిఁ దాను హిందూదేశమునఁ బ్రచురించిన కరపత్రముల నాంగ్లస్నేహితులకొఱకు మరలఁ బ్రచురించెను.

రామమోహనుఁ డాంగ్లదేశమున భారతమాత  
కొనర్చిన సేవ

స్వదేశమునకు రామమోహనుఁ డాంగ్లదేశమున నొనర్చిన కృషినిబట్టి యాతఁడు రాజకీయరంగములో నెట్టి ప్రతిభాశాలియో, భారతాభ్యుదయమునకు నిరుపమానమగు దూరదృష్టితో నెన్నెన్ని బీజముల నెదచల్లెనో స్పష్టముగా గోచరించును.

కలకత్తాసనాతనులు సహగమనమును దీసివేయరాదని జావించిన విజ్ఞప్తికిఁ బోటీగా మఱియొక విజ్ఞప్తిని రామమోహనుఁ

నుడు “కామన్న” సభవారికి 1831 సం॥రములో దాఖలు చేసియుండెను. 1832 వ సంవత్సరము జూలై 11 వ తేదీని ఆతనివాదమునే సమర్థించుచు, సనాతనుల మహాజరును ప్రీవీ కౌన్సిల్ వారు త్రోసివేయుఁ జూచుభాగ్య మాతనికిఁ గలిగెను. ఆసమయమం దాతఁడు న్యాయమూర్తుల ప్రక్కనే యాసీనుఁడై యుండెను. రామమోహనుడు ‘రాజప్రతినిధి’ హోదాతోఁ గావించిన విజ్ఞాపనవలన ఢిల్లీశ్వరుని మొఠాలించి ప్రతిసంవత్సరము కొన్ని షరతులతోఁ జక్రవర్తికి మూఁడులక్షల రాబడి యెక్కువ చేయఁబడెను. ఢిల్లీశ్వరున కిది స్వల్పముగను షరతులన్యాయముగను దోచినను రామమోహనుడు తిరిగి హిందూ దేశమునకు రానికారణమున నాతఁడు వాని నంగీకరింపవలసి వచ్చెను. తన సేవకు రామమోహనుడు డెబ్బదివేల రూప్యములు వేతనముగాఁ బొందియుండెను. తనవద్దానప్రకారము ఢిల్లీశ్వరుడు రామమోహనునిపుత్రుల కీయఁదలచిన పారితోషికము కంపెనీవా రీయ నంగీకరింపలేదు.

తూర్పిండియా వర్తకసంఘాధికారపత్రము తిరిగి మంజూరుచేయువిషయమై 1831 సం॥రమున విచారణకు వచ్చెను. ఆ సందర్భములో హిందూదేశపరిపాలనవిషయమై చర్చించుట కేర్పఱుపఁబడిన ‘సెలక్టు కమిటీ’ యెదుట మాతృదేశమునకు సంబంధించిన యనేకవిషయములనుగూర్చి యమూల్యములగు విషయములఁ దెల్పి చరిత్రాత్మకమగు సాక్ష్యమొసంగి మేరలేని

రామమోహనుడు డాంగ్ల దేశమున భారతమాతకొనర్చిన సేవ 73

దేశ సేవ యొనర్చెను. ఆదినములలో నీమహామహుని నుందర విగ్రహము పెక్కుసార్లు పార్లమెంటుభవనములం దాంగ్లేయులు గాంచుచుండిరట. చాలవఱ కతని యభిప్రాయము లన్నియు ప్రాతములమునఁ దెల్పెను. వానివలన నాతఁ డంతమహాజ్ఞాన సంపన్నుఁడో యంత దేశభక్తుఁ డనికూడఁ దెలియఁగలదు. ప్రభుత్వమువారి కాయనయొక్క సలహా లమూల్యములై, వా రేర్పఱుపనుండిన ప్రభుత్వవిధానమున కెంతేని సాహాయ్యకారిగా నుండెను. 1832 వ సం॥రము ఆగష్టులో 'సెలక్టు కమిటీ' వారి నివేదిక పార్లమెంటుసభవారికి సమర్పింపఁబడి 1833 వ సం॥రం మార్చి, ఏప్రిల్ మాసములలోఁ గంపెనీ డైరక్టర్ల యామోద మును బడసెను. అప్పు డాసలహాల నొకచట్టరూపమున జూన్ మాసములో కామన్సుసభలోఁ బ్రవేశపెట్టిరి. 1833 వ సం॥రం ఆగష్టు 23 వ తేదీని చక్రవర్తి యంగీకారముఁ బొంది శాసన మయ్యెను. కాని రామమోహనున కది తృప్తికరముగా లేదు. కొంతమంది ముఖ్యులగు స్వదేశీయులయొక్కయు, విదేశీయుల యొక్కయు సలహాలను బొందనగునని రామమోహనుడు గా వించిన సూచననుగూడ దొరతనమువా రంగీకరింపరైరి. కాని యారోజులలో రామమోహనుఁ డొనర్చిన కృషియే లేనిచో ఆయన గతించినపిమ్మట హిందూదేశస్థులు పొందిన హక్కులైనను న్యాయముగా దొరతనమువారినుండి వచ్చియుండెడివి కావు. హిందూదేశపుఁ బరిపాలనావిధాన మభివృద్ధి నొందుటకు రామమోహనుడు గావించిన సూచనలో ముఖ్యమైనవి



జ్యోతిషద్ధతి, న్యాయవిధానమందు హిందూదేశస్థులను 'ఎసె సర్లు'గా నేర్పాటు చేయుట, సంయుక్త న్యాయాధికారుల యేర్పాటు; ప్రభుత్వపు టుత్తరపులు సక్రమముగ గ్రంథరూపమున నుంచుట; సివిల్ క్రిమినల్ శాసనములను క్రోడీకరించుట; రెవిన్యూపద్ధతి, భూములకపులు, శిస్తు నిర్ణయము, ఆస్తిపై హక్కు మున్నగు విషయములలోఁ దగు మార్పులఁ జేయుట; రైతులయొక్కయు, మొత్తముమీఁద దేశస్థుల యొక్కయు, దుస్థితి నణఁచి వారిని పైకి లేవనెత్తుచూర్ణములు; న్యాయశాఖలోని కార్యనిర్వాహకవర్గముల విభజన; హిందూదేశపున్యాయాధికారులకు నైరోపియనులపై నుండఁదగు నధికారము; శాసన నిర్మాణమందు దేశస్థుల యభిప్రాయముల నతిక్రమింపకుండుట; స్వదేశసైన్యపు యేర్పాటు; హిందూదేశస్థులకు గొప్ప గొప్ప పదవుల నియ్యవలసిన యావశ్యకత; శాశ్వతపుపన్ను నిర్ణయము మొదలగు ననే కార్థిక రాజకీయ విశేషాంశములు గలవు. ఆకాలములో నొకవ్యక్తి నేటికి నెదుర్కొను సమస్యల నంత నేర్పుతోఁ బరిష్కార మొనర్చు తెంతయద్భుతావహానా పాతకులే గుర్తింతురుగాక ! ఈవివిధాంశములపై నాయన యొసంగిన యభిప్రాయములలోఁ గొన్ని మచ్చున కిందుదాహరింపఁబడుచున్నవి. హిందూదేశమునుండి యేఁటేటఁ గోట్లకొలఁది ద్రవ్యము విదేశములకుఁ బోవుదుస్థితినిగూర్చియు, నైరోపియనులు హిందూదేశమున స్థిరనివాసము లేర్పఱచుకొనవలసిన యావశ్యకత, దానివలనఁ జేకూరు లాభములఁగూర్చియుఁ గూడ నతఁ

శామమోహనుఁ డాంగ్లదేశమున భారతమాతకొనర్చినసేవ 75

డిచ్చిన యభిప్రాయము లమోఘము లైనవి. వానిలోనుండి కొన్ని యిచ్చటఁ బేర్కొనఁ బడుచున్నవి—

(1) రైతులదుస్థితిఁ బాపవలెనన్న జమీందారులు, కట్టవలసిన శిస్తు తగ్గింపనిదే, రైతులభారము తగ్గచు. ప్రభుత్వమున కాదాయము తగ్గినయెడల, సామాన్యజీవితమున కవసరమగు భోగములపైఁ బన్ను విధింపవలెను. ఎక్కువజీవితములు పుచ్చుకొను ఐరోపియనులను కలెక్టరుద్యోగములకు నియమించుట కంటె బుద్ధికుశలతతో వారికి తీసిపోనివారయ్యుఁ దక్కువజీతమునకువచ్చు హిందూదేశస్థుల నియమించుట లాభదాయకము.

(2) భూమిపన్నును, తదితరాదాయములను కాబట్టుట కేర్పడిన యుద్యోగస్థులకు దండనాధికారముగూడ నీయఁదగదు. వారట్టిచోఁ దమవనులను దామే విమర్శింపవలసినవారగుచున్నారు గాన తమపట్టుదలను విడువక న్యాయ మాలోచింపరు. అన్యాయములగుఱించి చెప్పుకొను స్థానములందు వీరెప్పుడును బ్రతిపక్షులుగను, ఉత్తరవాదులుగను నుండవలెను. ఇట్లయినచోఁ బ్రతివ్యక్తియుఁ దనయెడల నెవ రేమి యన్యాయమొనర్చినను నిర్భయముగ న్యాయస్థానమునఁ జెప్పుకొనుట కవకాశ ముండును.

(3) న్యాయవిధులు, శిక్షలు, అధికారులు నిర్వహింపవలసిన తదితరధర్మములను గూర్చియు గ్రంథరూపమునఁ బ్రకటింపఁబడవలయును.

(4) న్యాయస్థానములందు వాడఁబడుచున్న పారసీక లిపి యిప్పటిన్యాయాధికారులకును, ప్రజలకునుగూడఁ దెలియ కున్నది. ఇందువలన నాభాషను దగ్గించి యాంగ్లేయభాష వాడి నచో నధికారులకుఁ దెలియుటయేగాక క్రమక్రమముగఁ బ్రజలకుఁగూడ నాభాషాధ్యయనముకొఱ కాతురత హెచ్చును.

(5) న్యాయవిధుల కేర్పడినచట్టము లన్నియు విద్యాధికులకే తప్ప సర్వసాధారణముగ నందఱికిఁ దెలియకుండుట గొప్పలోపము కావున సామాన్యముగఁ బల్లెలలోనివారల కుపకరించెడి ప్రతిశాసనమును దేశభాషలలో వ్రాయించి ప్రతి పెద్దగ్రామమునందు నొకస్థాన మేర్పఱచి యచ్చట శాసనములను బ్రకటించి వాటిరక్షణకై స్వల్పవేతన మిచ్చి యొకభటుని నియమించవలెను. ఎవరైన వచ్చి చూచుకొనుటకును, గావలసివచ్చినచోఁ బ్రతి వ్రాసికొనుటకును అవకాశము నీయవలెను.

(6) న్యాయము దెలిసికొనుట కొన్నిసందర్భములలో మిక్కిలి కష్టము కాన నొక్కొక్క విషయములో బహు నూక్ష్మముగ బుద్ధిని వినియోగింపవలసి యుండును. ఈ నూక్ష్మ విచారము నొక్కమనుష్యుడే చేయు నెడల వాని జ్ఞానమున కొక్కొక్కప్పుడు భ్రాంతి కలుగవచ్చును, కనుక న్యాయాధికారికిఁ దోడుగా మఱికొందఱి యులోచనలుకూడ నవసరము. ముఖ్యముగాఁ బెద్దపెద్ద న్యాయస్థానములయం దిట్టిపద్ధతి నవలంబించుట మిక్కిలి శ్రేయోదాయకము.

రామమోహనుఁ డాంగ్లదేశమున భారతమాతకొనర్చినసేవ 77

(7) ఒకశాసనము క్రొత్తగా దొరతనమువారి యనుమతిఁ బడసి ప్రకటింపఁబడుటకుముందు ప్రజ లేమైన నభ్యంతరములఁ దెలుపుకొనుటకై కొంతవ్యవధి నిచ్చి యొకచిత్తుప్రతిని ముందుగఁ బ్రచురింపవలయును. పిదప శాసనవిషయములకు సంబంధించిన ప్రజలలో ముఖ్యుల యభిప్రాయములను బుచ్చుకొని సాధ్యమైనంతవఱకు వానిని సానుభూతితోఁ బరిశీలించవలయును. అపుడు ప్రభుత్వమువారియెడలఁ బ్రజలలో విశ్వాస మేర్పడును.

(8) హిందువుల కున్న తాధికారముల నిచ్చుట నష్టదాయకంబను దురభిప్రాయము దొరతనమువారి కుండఁగూడదు. వారిని దూరముగ నుంచుటవలనఁ గలిగెడి పరభావముకంటె, దగ్గఱకుఁ జేర్చి సమానగౌరవము నిచ్చి వారి నభివృద్ధి నొందించుటవలనఁ గలిగెడు సుహృద్భావమే తేమకరము.

(9) యూరోపియనులు హిందూదేశమున హిందువులతోపాటు నివాసము లేర్పఱచుకొన్నయెడల వారివలన వ్యవసాయము, పంటలు నభివృద్ధిలోనికి వచ్చుమార్గములను బోధించు శాస్త్రములు బాగుగా వ్యాపించుటయేగాక వ్యాపారముగూడ వృద్ధి నొందును.

(10) ఒకవేళ నెప్పుడైన దైవికముగ నాంగ్ల, హిందూదేశములకుఁగల ప్రస్తుతసంబంధముయొక్క స్వరూపము మాఱినను, ఉభయదేశములకు వర్తకసంబంధమును, బరస్పరగౌరవమును హెచ్చును.

ఆకాలపు హిందూదేశచరిత్రను జదివినవారికి 1835 వ సం॥రమునఁ బ్రకటింపఁబడిన చట్టమువలన హిందూదేశ రాజ్యాంగవిషయమున నెంతటి గొప్పమార్పులు జరిగినవో వేఱుగఁ జెప్పనక్కఱలేదు. ఆ సంవత్సరమునఁ దూర్పిండియా సంఘపువారి వర్తకసంబంధము తొలఁగెను. హిందూదేశము, చీనా మొదలగు ప్రదేశములలో వర్తకము చేయుట కందఱికి స్వాతంత్ర్య మీయఁబడెను. స్వదేశస్థులకు గొప్ప గొప్ప ఉద్యోగముల నీయవచ్చునని పార్లమెంటువా రంగీకరించిరి. వేయేల? అప్పటినుండి హిందూదేశచరిత్రమునందలి యాంగ్ల ప్రభుత్వభాగమున నొక నూతనశక మేర్పడెను. దీనికంతకు రామమోహనుని ప్రబలప్రయత్న మే కారణమనియు, దీనికొక కాతఁడు తన భాగ్యమును, దన ప్రాణమునుగూడ ధారవోసె ననియు నెఱిగినవా రగుదుగ నున్నారు.

### అంత్యదశ

అహోరాత్రము లొక్కనిమిషమైనను విసుగు విరామము లేక పనిచేయుచుండిన రామమోహనుఁడు 1833 వ సం॥ సెప్టెంబరు మాసపు మొదటివారము “యునిటేరియన్” స్నేహితుల యాహ్వానముపైని “బ్రిస్టల్” నగరమునకుఁ బోఁగాఁ గొంత విశ్రాంతి కలిగెను. అచ్చటఁ గొంతకాలము గడపినపిదప స్వదేశమున కేగవలయునని రామమోహనుని తలంపు; కాని యీశ్వరేచ్ఛ వేఱుగ నుండెను.

అంగ దేశశీతోష్ణస్థితి రామమోహనుని దేహోగ్యమును గొంతవఱకుఁ బాడుచేసెను. వైత్యకోశము చెడిపోయెను. దేహము నీర్వర్తినిట్లు స్థూలముగాఁ గనుపించుచుండెడిది. అంత్య దశలో ననారోగ్యము, మనోవేదన, గొంతవఱకు డబ్బులేమియుఁ బరదేశమున నాతని వెంటాడించెను. అతని వ్యవహారములు చూచుచుండిన కంపెనీదారులు నష్టముల పాలగుటచే నీతఁడు కష్టపడవలసినవాఁ డయ్యెను. తూర్పిండియా వర్తకసంఘము వారిని గొంత ఋణ మిమ్ముని కోరఁగా వా రాతని ప్రార్థనను నిరాకరించిరి. ఆయన మనోవేదన పొచ్చుట కిది యొక ప్రబల హేతు వయ్యె.

“బ్రిస్టల్” నగరమున కీయనతో హేర్ కన్యకూడ వచ్చి యుండెను. “కేసెల్” కన్యయొక్క భవనమున దిగుటకుఁ దన స్నేహితుఁడగు డాక్టరు కార్పెంటర్ దొరగా రేర్పాటు చేసి యుండిరి. “కార్పెంటర్” దొరగారి పోషణలోనున్న ‘కేసెల్’ కన్యయు, నామె పెదతల్లియగు ‘హెకెల్’ కన్యయు రామమోహనునకు వలయు సదుపాయము లన్నియు, మిక్కిలి నేర్పుతోఁ గూర్చుచుండిరి. దత్తపుత్రుఁడగు రాజారామ్ అచ్చటనే చదువు చుండెను. తన హిందూసేవకులగు రామ్ హరిదాసు, రామ్ రత్న ముఖర్జీ యను నిరువురుఁగూడ రామమోహనునితో నుండిరి. డాక్టరు కార్పెంటర్ ప్రతిదినము రామమోహనునికడకు వచ్చి చూచుచుండుటయు, నప్పడప్పుడు రామమోహనుఁడే ఆయన

గృహమునకు వెళ్ళుచుండుటయు జరుగుచుండెను. ఈమైత్రివలనను, సంభాషణలవలనను రామమోహనునకుఁ గొంత మనశ్శాంతి కలిగెను. కార్పెంటరుగారి ప్రార్థనాలయమునకుఁగూడ రామమోహనుఁడు రెండుపర్యాయములు పోయియుండెను. చేరువనున్న జాన్ ఫాష్టరుగారితోఁ గూడ స్నేహము చేసెను. అచ్చటి యునిటేరియనులు రెండు పెద్దభసలు గావించి రామమోహనుని గౌరవించిరి. సెప్టెంబరు 16 వ తేదీని తన మాతృభూమియొక్క విశేషములనుగూర్చి రామమోహనుఁడు తన కడపటియుపన్యాసమును గావించెను. 17 వ తేదీని శరీరమందంత బాగుండిన ట్లగపడలేదు. 19 వ తేదీ గురువారమునాఁడు హఠాత్తుగా రుగ్మత ప్రారంభించెను. భరింపలేని తలనొప్పితో పాలు జ్వరము వచ్చెను. మఱుసటిదినము చాల కలఁతగా నుండెను. మంచమునుండి క్రిందికిఁ, గ్రిందనుండి మంచముమీదికి లేచుచుఁ బరుండుచు, నాదినమంతయుఁ గడపెను. ఆ యర్థరాత్రమున హఠాత్తుగా దేహము చల్లఁబడి, నాడి తగ్గిపోయి ప్రాణము పోవునట్లాయెను. కాని, యశావధములు సేవించిన పిదప మరలఁ దేరుకొనెను. ఆయనకుఁ బరిచర్యలు చేయుటకు హేర్ కన్య ప్రక్కనేయుండున స్ట్రేర్పాటు చేయఁగా మొదట రామమోహనుఁ డది మర్యాదలోప మని యెంచి యొప్పుకొనలేదు. కాని, యా దేశాచారము లట్టిసేవ నొప్పుకొనునని వైద్యుఁడు స్నేహితులు నొక్కి చెప్పఁగాఁ దుద కానె తనకు

శుశ్రూష యొనర్చుట కొప్పుకొ నెను. మరణమువఱకుఁ గూడ పేంకకన్య కన్నకుమార్తెవలె నాయనకుఁ బరిచర్యఁ జేసి ధన్యురాలయ్యెను. 22 వ తేదీని ఫిఫర్డు అను క్రొత్త వైద్యుఁడు గూడ రావింపఁబడెను. సాయంకాలము కొద్దిగ బాగుండెను. తనకుఁ దగిన వైద్యసహాయ మంతయు నచ్చటఁ గలదనియు, వారిసేవకుఁ దా నెంతయుఁ గృతజ్ఞుఁడ ననియుఁ జట్టునున్న ప్నేహితులతో రామమోహనుఁ డనెను. 23 వ తేదీని మరల వ్యాధి యెక్కు వయ్యెను. గతరాత్రి నిద్దుర పట్టలేదు. డాక్టర్ కేరిక్ అను మఱియొక వైద్యునిఁ బిలువనంపిరి. తలనొప్పి యధిక మగుటచేఁ బట్టు వేయఁబడెను. కాని, రోగ మతిత్వరితముగ వృద్ధి నొందుచుండెను. స్పృహతప్పినట్లుండి మధ్యమధ్య నులికి పడి లేచుచుండెను. 25 వ తేదీ రాత్రికి నోరు కొంత వంకర తిరిగి యెడమచేయి, కాలు, పక్షవాత మొందిన ట్లుండెను.

సెప్టెంబరు 27 వ తేదీ యాసన్న మయ్యెను. అది శుక్రవారము. అనంతపద్మనాభచతుర్దశి. హిందూదేశ చరిత్రలో నొకపర్వదినము. రామమోహనుఁడు బంధుమిత్రులను స్వదేశవిదేశములను దుఃఖిసముద్రమున ముంచివేసెను. ప్రపంచమున గాఢాంధకారము ప్రవేశించిన ట్లుండెను. ఒక వైపునఁ బ్రశాంతమగు వెన్నెలరాత్రి; నిద్రావస్థయందున్న యూంగ్ల గ్రామజీవితము— మఱియొక వైపున మరణవేదనఁ బొందుచున్న యొక్కయసాధారణవ్యక్తి. 61 సంవత్సరములకు ముందు



తూర్పుకొండలలో నుదయించిన భాస్కరుఁ డానాఁడు పశ్చిమ తీరమున నస్తమించుచుండెను. హేర్కన్య పొంగి పొరలివచ్చు దుఃఖి మాపుకొనలేకుండెను. రాజా రామ్ జనకునిచేతి నానుకొని యుండెను, శ్వాస తగ్గిపోవుచుండెను. నాడి కొట్టుకొనుట లేదు. దక్షిణకరముమాత్రము కదలుచుండెను. “ఓమ్ ! ఓమ్ !” అను ప్రణవమంత్రముమాత్ర మవ్పడవ్పడు కొనయూపిరినుండి వినఁ బడుచుండెను. వేకువజామున గం 2-25 నిమిషములకు రామ మోహనుఁడు తన జీవితేశ్వరు నాలింగనము నందుకొనెను.

డాక్టర్ “ఎన్ ట్లీక్” దొరగారు తన దినచర్యపుస్తక ములో రామమోహనుని చరమదశనుగూర్చి వ్రాసిన పై విషయము లన్నియుఁ గారెంటర్కన్య శ్రద్ధతో సేకరించి వ్రాసి మన దేశీయుల కృతజ్ఞతకుఁ బాత్రురాలయ్యెను. శనివార ముదయమున రామమోహనుని యూర్ధ్వభాగముయొక్క ప్రతిమ తీయఁబడినపిదప నాసుందరవిగ్రహము పరీక్ష కంపఁబడెను. మెద డెక్కువగా నుబ్బి యందొక ద్రవపదార్థము చేరియుండి నట్లు తెలిసికొనిరి. దాని పైపొర కపాలము నంటియుండెను.

అంత్య క్రియలు.

తుదివఱకును రామమోహనుఁడు తనవిశ్వాసములకు విరుద్ధముకాని హిందూసంప్రదాయముల ననవసరముగా విడువలేదు. వ్యక్తిగతముగాఁ దనకు వానియం దెట్టిభ్రమయు

లేకపోయినను దన దేశీయులను సాధ్యమగునంతవఱకుఁ దనచర్య  
లతో నొప్పింపకుండుటయే యాతని యాశయము. కడవఱకు  
నిరువురు బ్రాహ్మణసేవకులు సేవ చేయుచుండిరి. మరణానంత  
రము యజ్ఞోపవీతముసహితము శరీరము నంటియున్నట్లు కనఁ  
బడెను. బాహ్యచిహ్నములఁ దాల్చుటయందుఁ గాని విడుచుట  
యందుఁ గాని యాతనిమన స్సనవసరముగాఁబోక యెల్లపుడును  
బ్రధానవిషయ మగు పరమాత్మునియందు లీనమైయున్నట్లు  
కన్పట్టుచున్నది. తా నాంగ్లదేశమున మరణించినచో నొకచిన్న  
స్థలమును గొని యచ్చటఁ దనశవమును సమాధిఁ జేసి దానిపై  
నొకచిన్న భవనముఁ గట్టించి యందొక బీదవానిని గాఁపురముంచి  
సమాధిని జూచుచుండున స్ట్రేర్పాటు చేయవలసినదిగా రామ  
మోహనుఁడు కోరియుండెను. కేసెల్ కన్య తననుందరభవనము  
నకు వెనుకనున్న చక్కనితోటలోఁ గొంతస్థల మిచ్చెను. అచ్చట  
అక్టోబరు నెల 18 వ తేదీని పగలు రెండుగంటలవేళ యీ  
మహాత్ముని భౌతికశరీరము నిరాడంబరముగ భూస్థాపన జేయఁ  
బడెను. ఆసమయమున స్ట్రేపుల్ సన్ గ్రోవులో హేర్ దొరగారు,  
హేర్ కన్య, రాజారామ్, బ్రాహ్మణసేవకు లిరువురు, భిషగ్వు  
రేణ్యులగు ఎన్ ట్లిక్ దొరగారు, వారి వృద్ధమాత, యాయన  
కూతురు, జర్నాల్ దొరగారు, ఫాస్టర్ దొరగారు, మేరీకార్పెంటర్  
కన్య, ఆమెతండ్రిగారు చేరియుండిరి. దుఃఖపూరితపదనములతోఁ  
దమ మరణానంతర మాయనను జేరువిశ్వాసముతో నిశ్శబ్దముగా

వారెల్లరును నడచి వెళ్ళి యంత్యక్రియలఁ గావించిరి. ఒకమాట యైన నుచ్చరించుట కెవరికిని నోరాడదాయె.

ఈఘోరవార్త ఖండమంతయు వ్యాపింపఁగనే దేశ దేశములందుఁ బ్రతిక లన్నిఁటిలోను రామమోహనుని బ్రశంసించుచు దీర్ఘవ్యాసములు ప్రకటింపఁబడియె. లండన్ నగరమున 'రెవరెండ్ ఫాక్సు' దొరగా రీరిణిని నుడివిరి. 'ఇంక నా సుందర వదనారవిందముఁ గాంచము. ఆదివ్యవిగ్రహము కన్నులయెదుటఁ దిరుగాడుచున్నట్లై యున్నది. భౌతికశరీరము నశించినను ఆమహామహుని యశోదీప్తులొచ్చుచంద్రార్కముగ వెలుఁగొందును' దూరదేశీయులసహితము నెంతో దుఃఖమున ముంచిన రామమోహనుని మరణవార్త యాతనిస్వదేశమునమాత్ర మాదిన ములలో సంచలనముఁ గలిగింపలేదు.

1843 వ సం॥రములో, ఆయనకుఁ బ్రాణస్నేహితుఁడగు 'ద్వారకనాథ్ తాకూర్' గా రాంగ్లదేశమున కరుదెంచి నపుడు తనస్నేహితుని కళేబర ముంచఁబడినపేటికను బైటకుఁ దీసి బ్రిష్టుప్రాంతమున అర్నోన్ వేల్ అను సుందరోద్యాన వనమున భూస్థాపితమొనర్చెను. (29-5-1843) మఱుసటి సం॥ర మాప్రదేశముపై దేవళమునుబోలు నొకదివ్యసమాధిని గట్టించెను. 1872 వ సం॥రములో నాభవనమును బాగుచేయించి శాశ్వతముగా నుండునట్లేర్పాటు చేసిరి. నేటికిని భారతీయుల

కది పుణ్యతీర్థము; యాత్రాస్థలము. ఆసమాధిపై నింగ్గీషుభాష లో నీక్రిందివాక్యము లొకపాలతాతిపైఁ జెక్కఁబడియున్నవి.

‘ఈతఁడు వంగ దేశమందలి రాధానగరమందు 1774 వ సం॥రమున జన్మించి 1833 వ సం॥రము సెప్టెంబరు నెల 27 వ తేదీని బ్రిస్టల్ నగరమున మరణించెను.

ఈరాతిక్రింద, యద్వితీయుఁడగు నీశ్వరునియెడల నిశ్చల చిత్తమును సత్యభావమును గలిగిన రాజా రామమోహనరాయ్ భవాద్దర్ సమాధి చేయఁబడియున్నాఁడు.

ఈతఁడు తన జీవితమునంతను స్వచ్ఛమగు ప్రేమతో భగవంతుని కర్పించెను. మఱియు సహజమగు నద్భుతగ్రహణ శక్తిచే ననేకభాషలయందు సంపూర్ణమగు ప్రజ్ఞ నార్జించి చిన్నతనముననే తనకాలపువా రందఱిలో నొక పండితశ్రేష్ఠుఁ డను విఖ్యాతి నొందెను.

హిందూదేశపు సాంఘిక, విద్యావిషయములను సంస్కరించుట, యాదేశస్థలకుఁ బ్రతినిధిగ నిలిచి పనిచేయుట; ఈశ్వరశక్తియును, మానవస్వాతంత్ర్యమును బ్రకటించు ప్రతి మారాధన, సహగమనాదుల మాన్పుట మొదలుగాఁగల యనే కోత్యుప్తకార్యముల నాతఁ డొనరించియుంటఁ దనదేశ స్థులు మిక్కిలి కృతజ్ఞతాపూర్వకముగా స్మరించుచుందురు. ఈ గోపుర మాతని సంతతివారలచే నా మహాత్మునిగూర్చిన ఘన తకు జ్ఞాపకచిహ్నముగఁ గట్టఁబడినది.’

తనకొఱకుఁ దనజీవితమంతయు ధారవోసిన రామమోహనుని యద్భుతజీవితమును గృషీమలులు, నారీమణులు, మతకర్తలు, సంఘసంస్కర్తలు, పండితశ్రేష్ఠులు, గ్రంథకర్తలు మొదలుగాఁగల భారతీయు లెల్లరు నెప్పుడు కృతజ్ఞతతో గుర్తింతునోకదా? ఈయన శిరోజములను, జ్ఞాపకార్థము శివనాథశాస్త్రిగా రీ దేశమునకుఁ దెచ్చియుండిరి.

“నా వినప్రప్రయత్నము లన్నింటిని లోకము న్యాయ దృష్టితోఁ బరిశీలించి కృతజ్ఞతతో స్వీకరించునట్టిదినము తప్పక వచ్చు” నని శ్రీ రాజారామమోహనరాయలవారు 1816 వ సం॥రమందే వ్రాసిన విశ్వాసపూరితములగు గంభీరవాక్యములు చదివి నేడు “సత్యము! సత్యము” అని వినయముతో నమస్కరింపనివా రెవరైన నుందురా?

### రామమోహనుని శీలము

రామమోహనుని నామ ముచ్చరింపఁగానే సాధారణముగా సహగమనాదిదురాచారభంజనుఁడో లేక బ్రహ్మసమాజ సంస్థాపకుఁడో యని మనస్సునకుఁ దట్టును. కాని సత్యము నన్వేషించినచో నాయన యొక నూతనమతస్థాపకుఁడుగాని, సంఘ సంస్కర్తగాని కాఁడు. ఇట్టి సంస్కరణము లన్నింటికిని సతీతుఁడైన యొక యపూర్వవ్యక్తి. మతసంస్కర్తలలో రెండుతెగల వా రుందురు. బుద్ధుఁడు, యేసుక్రీస్తు, చైతన్యుఁడు మున్నగు

మహాపురుషులెల్లరును నొక పరమపవిత్రమైన యాశయము కొఱకు జీవితమంతయు ధారవోసి కొలఁదిమంది శిష్యులను వారి జీవితకాలమందు సంపాదించి సామాన్యమానవుల కందరాని యున్నతస్థితిలోఁ దాము విన్నవానిని లోకమునకు సందేశముగా నందఁజేసి పరమాత్మలో లీన మగుచుండెడివారు. వారి యనుచరులుమాత్రము వారి సందేశమును గ్రహించి వారు గతిం చినపిదపనే వారిమతమును వ్యాప్తి జేయుచుండిరి. కాని మహమ్మదుఁ బోలినప్రవక్త లాశయములలో లీనమైయుండక, సందేశములతోఁ దృప్తినొందక, సామాన్య దైనికప్రపంచమునం దీడులాడుచు, దేశాభ్యుదయమునకును, దోడిమానవుల శ్రేయముకొఱకును సకలకష్టముల ననుభవించుచు జీవిత మర్పించి ధన్యులైరి. ఈరెండవ తెగకుఁ జెందినవాఁడు రామమోహనుఁడు. గొప్ప మతసంస్కర్త యగుటయేగాక రామమోహనుఁడు డొక యుగపురుషుఁడు. ఆయన మానవకోటియొక్క సేవకు, మానవుని మత, సాంఘిక, నైతిక, విద్యావిషయకార్థి కైహికాముష్మికాభివృద్ధికేఁ బాలుపడిన సర్వతోముఖసంస్కర్త. ఒక్కొక్కవిషయమం దసమానమైన ప్రజ్ఞగలవారనేకులు గలరు. కాని సమస్తజీవితసమస్యలను నిరుపమాన ప్రావీణ్యముతో నెదుర్కొని నవజీవనోదయము గావించువారరుదుగ నుందురు. ఒక్క మెదడునో, హృదయమునో, ఆత్మనో మాత్రముగాక, ఈశ్వరప్రసాదితమగు ప్రత్యంగమును సమాన

## రాజా రామమోహనరాయలవారి జీవితచరిత్ర

నభివృద్ధి నొందఁజేసికొని వికసించిన సర్వాంగసుందరుఁ డీరామమోహనుఁడు. ఏయొక యవయవమునకో బలమునిచ్చి యితరములను క్షీణింపనిచ్చిన యెట్టివికారాకృతియగునో యూహించుకొనినచో, రామమోహనునిశారీరకసాందర్యమేగాక యాత్మవికాసముగూడఁ దేటతెల్ల మగును. జాత్యభివృద్ధికి వలసిన సంపూర్ణవిధానములో నొక్కొక్కతునుక నొకరు గ్రహించి యథాశక్తిని భారతీయకార్యరంగమున యాయన వారసులు పనిచేయుచున్నారు. ఆయన గతించినపిదప నాయన వహించిన మహాభారము నేయొక్కపురుషుఁడును మోయలేకపోయెను. సురేంద్రనాథబెనర్జీ, దాదాభాయ్ నౌరోజీ, చంద్రవార్కర్, రెనడీ, విద్యాసాగర్, వీరేశలింగం, మహర్షి దేవేంద్రనాథ తాకూర్ మున్నగు శూరులందఱు నాతని వెనువెంటనే రాజకీయరంగములో, విజ్ఞానసీమలో, సాంఘికోద్యమములో, ధర్మక్షేత్రములో, కార్యసాధనము చేసి ధన్యులైరి.

నేఁడుఁగూడఁ గార్యక్షేత్రమున విశేషముగ సాధనచేయుచున్న వీరులందఱును ఏదోయొకవిధముగ నాతని సంతతివారేయని ప్రతివారు నొప్పుకొనక తప్పదు. నూతండ్రకు మున్నేయొక లోకోత్తరపురుషుఁడు సాధింపఁ గలిగిన మహాకార్యములన్నియు నాయన తరువాత వచ్చినవారలు నేటికిఁగూడ ననేకులు పంచుకొనవలసివచ్చుచున్నదని తెలిసికొనినపుడు రామమోహనుని సమగ్రప్రతిభ, జాతిజీవన మంత సంపూర్ణమైన

దని తేటతెల్ల మగుచున్నది. కావుననే యాయనను సవభారత పితామహుడని చెప్పుకొనుచున్నారు. 'విశ్వకర్మయగుపరమేశ్వరుడు సామాన్యపదార్థములను సృష్టించుచు మధ్యమున నెన్నఁడెన్నఁడో యొకమహావర్వతమునో మహానదినో కల్పించుచుండుననియు, నావిధముగనే మానవులలోఁ గూడ నొక్కొక్కలోకోత్తరు నుద్భవించఁజేయు ననియు, రామమోహనుఁ డట్టి పురుషోత్తముఁ డనియు,' దత్వవేత్తయగు వ్రజేంద్రనాథ్ సీల్ గారు వచించుచున్నారు.

అచంచలమైన విశ్వాసము, నిశ్చలమైన గాఢభక్తి యుండిన నేదక్కఁ తానొనర్చిన కార్యము లన్నియు రామమోహనుఁడొనర్చియుండుట యసాధ్యము. ఆతని గుణరత్నములలోకెల్ల యుజ్వలమైన దాతని ప్రార్థనాశీలము. చిన్నతనమందుఁ బ్రతియుదయము భాగవతపారాయణము చేయుచుండెడివాఁడట. ప్రార్థనపూర్వకముగాఁ గాక యేకార్యము నాతఁడు చేయువాఁడుకాఁడు. తన దినచర్య ప్రతియుదయ ముపాసనతోఁ బ్రారంభించెడివాఁడని ఆయన పంటవాఁడు చెప్పియుండెను. లండన్ నగరవీధులలోఁగూడ నప్పుడప్పు డిట్టె యుగి కండ్లు మూసికొని యీశ్వరభ్యాసములో నిమగ్నుడై బొటబొటఁ గన్నీరుఁ కార్చెడివాఁడట. ప్రాణేశ్వరునిసన్నిధికి బోవువానివలె బ్రాథనామందిరమునకుఁ బరిశుభ్రవస్త్రముల ధరించి పాదచారియై పోవుచుండెడివాఁడట. సమాజమునకుఁ బోయినతోడనే యాయన



యొక చిన్న వెదురు పేముతో, జేయబడిన కుర్చీపీట పై, గూర్చుండు వాడు. ఆయనకు, బ్రీతికరమగు కీర్తనలలో నొకటి “విగత విశేషమ్” అనుపదములతో, బ్రారంభమయ్యెడిది. ‘విష్ణు’ అను యువకుఁ డది చక్కఁగాఁ బాడుచుండువాఁడట. ఈశ్వరోపాసనకుఁ బ్రార్థనాలయమునకుఁ బోవుట పరమేశ్వరుని దర్బారున కేగుటవంటి దని యాతని భావము గాన బాహ్యంతరశుచితో, నమ్రతతో, సంకోషముతోఁ బోవలెనని యాయన యభిప్రాయము. మన మొక రాజు దర్బారున కెట్లు వెడలెదమో రాజాధిరాజుగ నీశ్వరుని యుపాసనకుఁ గూడ మంచిదుస్తులతో వెళ్ళవలెనని యనెడివాడు. ఇదికూడ యాయన కభిరుచియున్న మహమ్మదీయసంప్రదాయములో నొకటి. ద్వారకనాథ్ తాకూర్ గారుమాత్రము ‘కచేరీ’ నుండి వచ్చి మరల వస్త్రముల ధరించు తెండుల కనియు, నీశ్వరోపాసన కతినిరాడంబరముగ నే పోవలయుననియుఁ జెప్పెడివారు. ఆయన సాధారణపురోవతి, ఉత్తరీయము ధరించి పోవుచుండెడివాఁడట. రామమోహనున కిది యిష్టములేక ఆనందప్రసాద్ బాబు అను మిత్రునితో ననుచు, దూరమునుండి యాయనను హేళనదృష్టితోఁ జూచుచుండెడివాఁడట. అప్పు డామిత్రుఁడు చనవుతో ముఖాముఖిని యాయనతోఁ జెప్ప దైర్యము లేనియెడల నీ తెండుల కీశాదయనెడివాఁడట. కాని తుద కాయన ద్వారకనాథున కీసంగతి నెఱింగించెడువాడు. ఈ విషయములలో వినకపోయి

నను రామమోహనునియం దుండెడి యపారగౌరవముచేఁ దాను జపమాచరించుసమయమందుఁగూడ రామమోహనుఁడు వచ్చినచో వెంటనే బైటికి ద్వారకనాథుఁడు వచ్చువాడు. గాన సభకుఁ బోయి 'నాయనా! ఈశ్వరునిగూర్చిన కృతులు' కీర్తనములు వ్రవైన వినుపింపవా?' యని గాయకునిఁ గోరెడు వాఁడు. దీర్ఘకాయుఁడగు రామమోహనుఁడు గంటకుఁ బైఁగా స్నానమొనర్చువాఁడట. మంచిను నె శరీరమునకంతయుఁ బట్టిం చుకొని బాలురకు భీతావహుఁడై కనుపట్టువాఁడు. స్నానమొన రించునపుడుసహితము ప్రార్థనశ్లోకములను బఠించుచుండెడి వాఁడట. ఒకమాఱు రామప్రసాదుని 'అజరామశోక; జగదా లోకమ్' అను తనకుఁ బ్రియమగు సంస్కృతగీతములఁ బాడ మనెనట. బాలుఁడు భయముతో మంచముక్రిందకుఁ బోయి చక్కఁగాఁ బాడి వినుపించెనని దేవేంద్రనాథుఁడు వ్రాసెను. తాను స్వయముగ నెన్నో యమూల్యమగు ప్రార్థనగీతము లను వ్రాయుచుండువాఁడట. నేటికి నవి భక్తిరసపూరితములై యెంత కఠినశిలాహృదయమునైనఁ గరఁగించునట్టివిగా నలరారు చున్నవని 'పండిత రామగత్యాచారత్న' యను చరిత్రకారుఁడు వ్రాసియున్నాఁడు. ఎచ్చటికిఁ బోయిన నక్కడనే యొకప్రార్థన కూటము స్థాపింపఁ బ్రయత్నించెడువాఁడు. నిత్యకుటుంబ ప్రార్థనల కెంతో యాశించెడువాఁడు. కాని స్వదేశమునకుఁ దిరిగి వచ్చి యాకృషి నల్పుట కాలఁడు జీవించియుండలేదు. మత

మును దెలిసికొనుటయందు. సంస్కరించుటయందును- మతవిషయకగ్రంథములు పఠించుటయం దాయనకున్న యాధిక్యము కంటె నద్దానిని స్వయముగ ననుభవించుటయందే, మతజీవితము ననుసరించుటయందే యాయన గొప్పతనము గోచరమగును. ప్రార్థనయే యాయన పరమావధి; అమూల్యమగు శరణము.

‘హాఫీజు’ ‘సాదీ’ మున్నగుభక్తవర్యుల కవిత్వమాధుర్యము; గ్రోలునపు డాయనసంతోషము చెప్ప నలవికాదు. జ్ఞాన, భక్తి, కర్మయోగములు మూడును సమముగా మిళితమై మూర్తీభవించిన పుణ్యమూర్తి. మతమే యాయన కార్యములన్నిటికి మూలము. మతమే యాయన జీవితములో నన్నివైపులఁ బ్రవహించి- యనేకస్వరూపములఁ దాల్చి మానవసేవలో లీనమయ్యెను.

కలకత్తాపీఠులలో విగ్రహములగూరేగింపుఁ జూచి ‘నన్నుఁ గన్న భారతదేశమం దెప్పు డీప్రతిమారాధన పోయి, యార్యఋషుల మానసికోపాసన, ఏకేశ్వరారాధనము వచ్చునా?’యని జలజలఁ గన్నీరు కార్చెడువాఁడు. చిన్నతనము నుండియు విగ్రహారాధనయం దాతని కెంతమాత్రమును విశ్వాసములేకుండెను. పరిశుద్ధాస్తికమతమును ప్రబోధించు నద్వితీయ పరబ్రహ్మమును మానసికముగా నారాధించుటయే యాతనికిఁ బరమావధి యగుటంజేసి యొకవైపున హిందువులకు, మఱి యొకవైపున నేసుక్రీస్తుని దేవునిపుత్రునిగా నమ్ము కైస్తవులకుఁ గూడ నాతఁడు విరోధి యయ్యెను.

రామమోహనుని యుద్ధానవసమున కొకనాఁ డొకబ్రాహ్మణుఁడు వచ్చి పూజకొఱకుఁ బుష్పములు కోసికొనుచుండెను. ఒకచెట్టుకొమ్మకుఁ దగిలించిన యాతని శాలువను రామమోహనుఁడు తీయించి దాచియుంచెను. శాలువకొఱకు వెదకుచు నాఁఁదనుఁడు రామమోహనుని దూరసాగెను. 'ఎందుల కీ యాగ్రహ' మని రామమోహనుఁడు ప్రశ్నింప 'నీతోటకు వచ్చినందులకు నాకు వచ్చినలాభ మిది' యని బ్రాహ్మణుఁడు పలికెను. 'ఎవరిది శాలువ' యని రామమోహనుఁడు ప్రశ్నింప, 'నాదే' యని బ్రాహ్మణుఁ డనెను. 'సరే! మీశాలువ మీకిచ్చివేసినచో సంతసించెదరా' యని తిరిగి యాతఁ డడుగ 'నాది నాకిచ్చినపుడు గొప్ప సంతోష మేమి?' యని బ్రాహ్మణుఁడు వచించెను. 'ఐతే మీ కాపుష్పము లెందు' కని రామమోహనుఁ డనెను. 'దేవుని పూజకొఱ' కని బ్రాహ్మణుఁ డనెను. 'ఎవరి వీపూవు' లని తిరుగ రామమోహనుఁడు ప్రశ్నింపగా, బ్రాహ్మణుఁడు 'ఈశ్వరుని పని వేదాంతివగు నీకుఁ దెలియదా?' యనెను. రామమోహనుఁ డప్పుడు 'మీ శాలువ మీకిచ్చిన సంతోషింపని మీ రతనిపూవు లాతనికే యిచ్చిన, దేవుఁ డెట్లు సంతసించు ననుకొనెదరు?' అని చిటునవ్వుతో ననెను, ఆ బ్రాహ్మణుఁడు చిన్నబుచ్చుకొని వెడలిపోయెను కాని యామాటలయందలి సత్యముమాత్రము గ్రహింపకపోలేదు.

ఒకసారి బాలుఁడగు దేవేంద్రనాథుఁడు తన తాతగారి యింట జరుగు దుర్గాపూజకు రామమోహనుని రమ్మని పిలువఁ

బోయెను. 'నన్నా? పూజకు బిలిచెదవు?' అని సహజ గాంభీర్యముతో ననెను. బాల్యమున నాపదముల కర్థము తెలియకపోయినను, అప్పుడు వినిన యామాట లొక మహామంత్రముగ గురువాక్యమువలె జీవితాంతమువఱకును దనకు వినబడుచునే యుండెనని మహర్షి దేవేంద్రనాథుడు వ్రాసియుండెను. ప్రతిమారాధనకంటె నా దినములలోఁ బెంపొందుచుండిన నాస్తికవాద మీతని కెక్కువ బాధను గలుగఁజేయుచుండెను. ఒకసారి యీతనిశిష్యులలో నొకఁడు సంభాషణవశమున నొక నాస్తికునిగూర్చి యాంగ్లేయభాషలోఁ జెప్పుచు 'మొనట నీతఁడు (థీప్టు) ఆస్తికుఁడుగా నుండెను గాని యిప్పుడు (ఎథీప్టు) నాస్తికుఁడుగా నున్నా'డనెను. ఈమాటకు రామమోహనుఁడు చిటునవ్వునవ్వి యింకఁ గొన్నిదినముల కాలఁడు (బీస్టు) పశువుగా మారునని శబ్దాలంకారముతోఁ బ్రత్యుత్తర మిచ్చెను.

వసుధయంతయు నొక్కకుటుంబమే యను సజీవాదర్శముతో జీవితము నడుపుకొనుచున్న యుదారచరితుఁడు గనుక నాంగ్ల దేశమునఁ బాద మిడినంతనే యాశుధారతో 'స్వదేశమేమి? విదేశమేమి? తూర్పుపడమరలేమి? నాతండ్రి! నేనెచ్చట నున్నను నీ వున్నా'వని యానందపారవశ్యముతో నీశ్వరగానము జేసెను. 'ఏజాతియైననేమి! మేల్కాంచుఁడు; ఇదే మీవిశ్వవిభునాలోకించి యానందపరపశు లగుడి!' యను విశ్వజనీనధర్మమును బ్రబోధించిన ధన్యమూర్తి రాజారామమోహనరాయ

లని యొకపాశ్చాత్యకవయిత్రి యాతని మరణాసంతరమునఁ బొడియుండెను. మరణసమయమందుఁగూడ “ఓమ్” యను మంత్రోచ్ఛారణముతోనే యతఁడు చనిపోయెను గదా !

రామమోహనుని లక్షణములలోకెల్ల సగ్రగణ్యమైనది యాతని స్వాతంత్ర్యేచ్ఛ. అతఁ డొనర్చిన కార్యము లన్నిటికిని మూలసాధన మదియే. స్వాతంత్ర్యప్రియుఁడు గనుక నే వినిన మాటలతోను, జూచిన యాచారములతోను దృష్టి నొందక సత్యాన్వేషణకొఱకు సర్వమతగ్రంథములను స్వయముగఁ జదివి సారములను గ్రహించి గొప్పదూరదృష్టితో నొకవిశ్వజనీన మగు మతమును నెలకొల్పెను. ‘సోదరా ! మనది విశ్వజనీన మతము సుమా !’ యని శరీరము పులకింప వచించుచుండెను. ప్రార్థన మానవుని జన్మహక్కుని యాయన జీవితసందేశము. మతముచు బ్రతిగృహస్థునియొక్క ద్వారముకడకుఁ దెచ్చినది రామమోహనుఁడు. స్వజాతీయాభివృద్ధి యాయన కెంతవాంఛనీ యమో సర్వమానవజాత్యున్నతియు నాయన కంత ప్రియమైనదే. ఆయన దేశభక్తి సంకుచితమైనది కాదు.

నిజమగు భక్తుఁడుకనుకనే విశ్వమానవప్రేమ యాయనలో నాటుకొనియుండె. ఫ్రెంచివిప్లవకారుల విజయవార్త లెంతో యాతనిరతతోఁ జదివి సంతసింపెడివాఁడు. తాను సముద్రముపైఁ బయనము చేయుచున్నపుడు, ఆఫ్రికాదక్షిణతీరమున రెండు పరాసుయోడలందలి స్వాతంత్ర్యసతాకములను గాంచి

తా సంతకుమండే పైనుండి పడి కుంటుచున్నను, వానిపైకి తన్ను గొంపోవువలకు నూరకుండలేదు. ఆపతాకములను జూచి యపరిమితానందభరితుడై యాదేశముతో జయధ్వని మొనర్చెను. అమెరికాయందలి స్పెయిను దేశస్థులు మాతృదేశముపైఁ దిరుగుబాటానర్చి జయ మొంద రామమోహనుఁడు కలకత్తాలోఁ దనస్నేహితులకు గొప్ప విందు చేసెను. ఈయట్టహాస మంతయు నేమని ప్రశ్నింప “నాసోదరమానవుల సంతోషమునను, దుఃఖమునను బాల్గొనకుండ నే నెట్లుకుండఁగల” ననెను. ఇటలేయందలి నేపుల్సు దేశస్థులకు లభించిన కొలఁది స్వాతంత్ర్యము, దౌర్జన్యముగా మరలఁ గైకొనఁబడెనను ప్రజల యపజయవార్తకు వగచి, తా నానాటి కార్యములన్నియు విడనాడి, సాయంకాలము తాను ‘బకింగుహామ్’ చొరగారి గృహమునకు రావీలులేదని వ్రాసి, మతిపోయినవానివలె విచారమున మునిగియుండెను.

“స్వాతంత్ర్యేచ్ఛకు శత్రువులును, నిరంకుశత్వమునకు మిత్రులు నెన్నఁడును జయ మొందియుండలేదు. కడ కెన్నఁటికిని జయ మొందఁజాల” రని వ్రాసెను. అంగ్లదేశమున నున్నప్పుడు ‘సంస్కరణశాసనము గెలువనిచో నీ దేశమును వీడి యమెరికాకుఁ బోయి నివసించెద’ ననియుండెనుగదా ! ‘ఏల్లాండుప్రజల యసంతృప్తికిఁ గారణము’ లను వ్యాసమున దూరదర్శియగు రామమోహనుని వాక్యములందలి యాథార్థ్యమే యొక శతాబ్ద

ముపివప నమాత్యశేఖరుడగు “క్లేడ్సటన్” ఐర్లండుప్రభుత్వమున కొసంగిన సంస్కరణములలో సూచించియుండెను. కేథలిక్ కక్షకు జరిగెడి యన్యాయమునకు వగచి మహమ్మదీయ భక్తవరేణ్యుండును, కవిపుంగవుడును నగు “సాదీ” వ్రాసిన మహావాక్యముల నిట్లు ప్రచురించెను. “ఓ రాజకీయవేత్తలారా! రాజధనముఁ బ్రజల సౌఖ్యముకొఱకు విసియోగింపుడు. అప్పుడే యానజ్జీవము, ప్రజలు ప్రభువిశ్వాసపరాయణులై యుందురు.” ‘ఏజాతి లాభనష్టములందైనను, కష్టసుఖములందైనను యితరజాతులకుఁగూడ సమానమైన హక్కు గలదు.’ అని లవలీకవి వచించిన మహోన్నతభావమే రామమోహనుడు తన జీవితములోఁ బ్రదర్శించెను.

ఎచ్చటనున్నను స్వదేశస్థుల మఱచెడువాఁడుకాఁడు. ఒక నాఁడు క్రైస్తవదేవాలయమున నీతఁడు గన్నీరుకార్చుట మిత్తులు చూచి “ఎందు” కని ప్రశ్నింప దూరముననున్న తనదేశస్థుల దుస్థితిని, పేదఱికమును దలచి దుఃఖించుచుండినట్లు ప్రత్యుత్తర మిచ్చెను. నూఱుసంవత్సరములక్రిందటనే యామహామహాఁడు స్వదేశస్వాతంత్ర్యోత్సవమున కువ్విఘ్నూరి, మాతృదేశసేవఁ జేయుచు మరణించెను. హిందూదేశమున కాంగ్లేయసంపర్కము భగవదాదేశమని సంతోషించినవాఁడయ్యి, రాజకీయముగ హిందూదేశ మెప్పటికిని సామంతరాజ్యముగ నుండవలెనని యాతఁడు భావింపలేదు. తనస్వాతంత్ర్యమును తిరిగి సంపాదించుకొనువఱకు నాంగ్లేయుల తరిఫీదు హిందూదేశమున



కవసర మనిమాత్రమే యాతనితలంపు. సుమా రర్థశతాబ్దము మాత్ర మాంగ్లేయులతో సంపర్కమున్నచో, దనమాతృభూమి కూడ యితర దేశములతోపాటు స్వరాజ్యము సంపాదించగలుగునని యూహించియుండెను. ఆనాడే యాశ్చర్యకరమగు దూర దృష్టితో నీవాక్యములు వ్రాసియుండెను. “ఒక నూఱుసంవత్సరములపాటు పాశ్చాత్యనాగరిక తాసంపర్క ముండినచో జాతీయలక్షణమంతయు మాటి ‘భారతీయు లన్యాయమున కొడంబడక యాత్మగౌరవముఁ గాపాడుకొనకుందురా? నాదేశస్థితి విర్లాండుతోఁ బోల్పడగదు. ఒక్క ఖైకాలములో విర్లాండున కాంగ్లనౌకాదళము వెళ్లి తిరుగుబాట్ల నణచివేయవచ్చును. కాని హిందూదేశమునకే యట్టి జ్ఞానోదయము, స్వశక్తి సమకూటినయెడల, దూరముననుండియే సాటిలేనిధనబలముచేతను, అంగబలముచేతను, ఆంగ్లసామ్రాజ్యమున కొక లాభదాయి యగు మిత్రరాజ్యముగనైన నుండవచ్చును; లేనిచో సిర్భయ మగు శత్రువుగ నైనను బరిణమింపవచ్చును.’

రైతుల కెక్కువపన్ను విధించుట యక్రమమనియుఁ బరిపాలకులకే శ్రేయోభంగమనియు వ్రాయుచు సాదీ వ్రాసిన యీ మహావాక్యముల నుదాహరించెను. “మీప్రజలయెడ స్నేహభావముతో నుండుఁడు. శత్రువులదాడికి నెఱుగొందకుఁడు. ఏలయన న్యాయమార్గము ననుసరించినప్రభువున కితని ప్రజలే యొక గొప్పసైనికబలము.”

తన దేశస్థులు క్రమాభివృద్ధి గాంచుటలో నేయితర నాగరికజాతిని దీసిపోరని యాతనిదృఢాభిప్రాయము. ఆసియా ఖండవాస్తవ్యుల బలహీనతనుగుఱించి యొకకైస్తవుడు తూల నాడినపుడు రామమోహనుడు 'జీసస్ మున్నగు మహాప్రవక్త లందఱును ఆసియావారలే' యని ఆతనికి జ్ఞప్తిచేసెను. నవీన పరిశ్రమలం దాంగ్లేయులు ముందంజ వేయుటంబట్టి వారలకు మనము కృతజ్ఞతఁ దెలుపవలసినవారమైనను, శాస్త్రములం దును, వాఙ్మయమందును, మతమందును అనాదినుండియుఁ బ్రాగ్దేశములవారికే యాధిక్యము కలదనియు, అట్టివిషయము లలో ఆసియావారు సిగ్గుతోఁ దల వంచ నవసరము లేదనియు నతఁడు వక్కాణించెను. ఇవిధమున నవభారతభాగ్యోదయము నకు సక్రమమార్గముల నన్నివైపుల రామమోహనుడే సూచించియుండెను.

మతవిషయములోఁగూడ తన స్వాతంత్ర్యేచ్ఛయే పర మతములందలి శాశ్వతసత్యములనుగూడ కనుఁగొనఁజేసెను. తాను మరణించిన పిదపఁ దనవిషయమై మహమ్మదీయులును, క్రైస్తవులును, వేదాంతులును, దమతమవానిగా నెంతురని చెప్పి యుండిన జోస్య మక్షరాల నిజమయ్యెను. ఈయనను హిందువులు 'వేదాంతి' యనియు, క్రైస్తవులు 'ఫాదరీ' యనియు, మహమ్మదీయులు 'మూల్వీ' యనియు ననుకొనుచుండిరి. దీనికిఁ గారణ మాతని సామరస్యవిధానమే యని చెప్పియుండెను. తనలోఁగల స్వాతంత్ర్యేచ్ఛవలననే ఆతఁ డితరులలోఁగూడ నా వాంఛను

గౌరవింపఁగల్గెను. ఆతని సహన, సామరస్యభావములకు హేతు వదియే.

ఆయన సాంఘికసేవ యంతయు స్వాతంత్ర్యోచ్చైసై నాధారపడియున్నది. సహగమనము మా నైనను. అతిబాల్కువివాహముల రూపుమాపుటకును, స్త్రీపునర్వివాహములకుఁ జేయఁ త నొసంగుటకును సమకట్టి మరణించెను. సంబంధకొముదిలోఁ గై స్త్రవులవలె హిందూవితంతువుల సహాయార్థ మొక నిధి నేర్పాటుచేయ నూచించెను. ఈ యభీప్సములఁగూర్చి అంగ్ల దేశమునుండి ప్లే హితుల కుత్తరములు వ్రాసియుండెను. తన మనుమరాలికిఁ బడునాతేండ్ల వయస్సు వచ్చినప్పుడు వివాహము చేసెనట. స్త్రీల అర్థము, విద్య మొదలగువాని హక్కులకు యావజ్జీవము పోరాడెను. హిందూసంఘముననున్న వర్ణభేదములు నిరసించుచు నుత్తరములు వ్రాసెను. మృత్యుంజయా చార్యుడు రచించిన 'వజ్రసూచి' యను గ్రంథమందలి ప్రథమ ప్రకరణమును వంగభాషలోని కనువదించి జాతిభేదమును రూపుమాపుటకుఁ దోడ్పడెను. ఈ దురాచారమే మన దేశస్థులలో నైకమత్యము చెడఁగొట్టినదని వ్రాసెను. శైవుల వివాహ పద్ధతిలో వయస్సు, కులము, జాతి పాటింపరని ప్రశంసించెను. రామమోహనుఁ డేది తలపెట్టినను తన జీవితమందు స్వేచ్ఛా నక్తియే ప్రధానసూత్ర మగుటకు సందియములేదు. హిందూ దేశమున నాంగ్లవిద్య ప్రవేశపెట్టుటలోఁగూడ స్వదేశస్థుల స్వాతంత్ర్యమునే యాతఁ డపేక్షించెను. దేశకాలపరిస్థితులను

బట్టి యావిధానము లేనిదే భారతీయులు తోడివారలతో సాటి రారని యాతని నమ్మకము.

స్వాతంత్ర్యప్రియుడగు రామమోహనుడు వ్యక్తిగత ముగఁ దన యాత్మగౌరవము నెట్లు రక్షించుకొనునది తెలిసి కొనుట కనేక నిదర్శనములు గలవు. డాక్టర్ మిడిల్టన్ అను క్రైస్తవప్రచారకుఁడు రామమోహనునితో “మామత మవలంబించినయెడల నధికారము, గౌరవము, ధనము, సంపాదించఁ గల” రని చెప్ప, నామాటలు విని కోపోద్దీప్తితోడ ‘కాసున కాసించి నాయాత్మగౌరవమును విడనాడువాఁడను గా’ నని చెప్పి యంతటితో నాయనస్నేహము మా నెను.

తనకు నుద్యోగము నిచ్చిన డిప్టీదొరగారి నాతఁడు కోరినషరతులలో మరల ఆత్మగౌరవమే వ్యక్త మగుచున్నది. “గవర్నర్ జనరల్ బెంటిక్ ప్రభువుగారు మిమ్ములఁ జూడఁ గోరుచున్నా” రని రాజప్రతినిధి యంగరక్షకుఁడు వచ్చి రామమోహనునికి విన్నవింప నాతఁడు “అయ్యో! నేను తాకికవిష యములను విడిచి యేదో ధర్మకృషిలోఁ గాలము గడపుచున్నాను. ప్రభువుగారియొద్దకు నేను వచ్చుటకు వీలులే” దని మనవిచేసి “మన్నింపుఁ” డని కబురంపెను. బెంటిక్ ప్రభు వా మాటలువిని యాతరురతతో “నీవేమని చెప్పితి” వని తనయంగరక్షకు నడిగెను. ఆతఁడు జరిగినది విన్నవింప “మిమ్ములను దయచేయుఁడని విలియంబెంటిక్ వేఁడుచున్నాఁ” డని స్నేహ

నూచకముగా మరల కబురంప రామమోహనుఁ డీపర్యా  
యము వెంటనే వెడలెను.

రామమోహనునియం దుండెడు మఱియొక ప్రముఖ  
లక్షణ మేమనఁ దనయంతరాత్మప్రబోధమున నమ్మినసత్యముల  
నెన్నికష్టములకైన నోర్చి యాచరణలోఁ బెట్టుట. ఈసత్య  
సంధతయే లోకములోనున్న యుత్తమోత్తమపురుషులలో  
నొకనిగా నాయనను జేసెను. పదునాఠేండ్ల బాలుఁ డేమి ?  
విగ్రహారాధనవిషయమై తల్లిదండ్రులతో నభిప్రాయభేద  
ములు కల్గి, యిల్లు విడిచి యా దినములలో దేశాటనము  
చేయుట యేమి ? ఆయన జీవితచరిత్రలో నీ యొక్క-విషయమే  
తీసికొన్నను, ఈయన యసాధారణవ్యక్తి యని యంగీకరిం  
పక తప్పదు. సహగమనదురాచారమును మాన్పుట కొనర్చిన  
కృషియందును, ప్రతిమతకక్షకు విరోధయైనను తాను విశ్వ  
సించిన శాశ్వతసత్యములను బ్రచారము చేయుటయందును,  
బ్రహ్మసమాజస్థాపనమందును నీ యుత్కృష్టలక్షణమే ప్రతి  
ఫలించుచున్నది.

ఈసత్యసంధతివలననే యపారమగు కార్యదీక్షగూడ  
నాయనయందుఁ గాననగును. బాల్యము గడచిపోయినను, దన  
కార్యక్రమమున కవసరమని తోచిన యాంగ్లభాషను దీక్షతో  
నభ్యసించుటయేగాక యందుఁ బ్రవీణుఁ డయ్యెను. పయస్సు  
ముదిరినపిదప గ్రీక్ హీబ్రూ భాషలు నేర్చుకొని, యద్భుత  
మగు గ్రహణశక్తిని జూపెట్టెను. ఓడలోఁ బోవునపుడుగూడఁ

జమవుట మానక సంస్కృతము, హీబ్రూ గ్రంథములు పఠించుచుండెడివాఁడట. బ్రహ్మమందిరమునకుఁ బోయెడిరోజులలో శత్రువు లెప్పటికప్పు డీయనప్రాణముఁ దీయుటకు వేచియుండుటవలనఁ జేతెయుందు ఖడ్గమో, తుపాకియో యుంచుకొని పోవలసివచ్చుచుండెనట. ఆశ్వశకటారూఢుడై పోవుసమయమందుఁగూడ నితరులు రాళ్ళు ఁవువుటవలనను దలుపులు మూసికొని పోవలసివచ్చుచుండెనట. మనోధైర్యమువలనను, సంపూర్ణమైన యీశ్వరవిశ్వాసమువలనను నాతఁడు తలపెట్టిన కార్యములన్నియు దీక్షతోఁ జేయుచుండెను. మతచర్చలలోఁ గైగ్రస్తవు లాయనప్రత్యుత్తరములు ప్రకటింప నొల్లనందున నాదినములలో మఱియొక ముద్రణాలయము లేకండుటంజేసి రామమోహనుఁడు వెంటనే వ్యయప్రయాసముల నోర్చి సొంత ముద్రణాలయమును నెలకొల్పి తానే తత్సంబంధమగు పనులు నేర్చుకొని, యితరబాలురకు నేర్పి, స్వయముగాఁ బ్రచురణలను గావించెను.

ఎంతవట్టుదలయో అంత మార్దవము, సౌశీల్యముగూడ నాయనహృదయమందు గోచరించును. ఆముఖ్యవిషయములందెల్లప్పుడు నాతఁ డెంతో యడఁకువయు, సౌజన్యమును జూపుచుండెడివాఁడు. ఇతరులను నొప్పింపకుండుటకు బహు జాగరూకతతోఁ బ్రయత్నించుచుండువాఁడు. వివిధజాతులతో, వివిధమతస్థులతో, నీనుగుణమువలననే యెంతో స్నేహశౌరవములతో మెలఁగుచుండెడివాఁడు.

తోటిసూనవులలో నెల్ల నెంతటిమేటియో, పిల్లలలో నట్టిపిల్లవాఁడుగా నుండెడివాఁడు. ఈయనకొమరులు రామ ప్రసాద్, దేవేంద్రనాథుఁడు చిన్నతనమందీయన స్థాపించిన పాఠశాలయందే సహాధ్యాయులుగ నుండెడివారు. దేవేంద్రనాథుఁడు ప్రతి శనివారము తన స్నేహితునింటికిఁ బోవుచుండెడివాఁడట. అతఁడన్న రామమోహనున కత్యంతప్రీతి. దేవేంద్రనాథుఁ డెట్టిసమయములందయినను సతిచవవుగా నాయనవద్దకుఁ బోవుచుండెడివాఁడట. భోజనము సేయువేళ నొకదినమున దేవేంద్రనాథుఁడు తొంగి చూచుటఁ గాంచి 'చూచితివా' నే నిక్కడ రొట్టి, తేనె మాత్రము దినుచుండఁ బ్రజలు నేను గోమాంసభక్షకుడ ననుకొనుచుందు' రనెనట. రామమోహనుని యుద్యానవనమందొకవృక్షమున నుయ్యలఁ గట్టియుండెడిదట. అందు రామప్రసాద్, దేవేంద్రనాథు లెప్పుడు నూఁగుచుండువారట. రామమోహనుఁడుకూడ వారితోఁ జేరి కొంత తడవు దేవేంద్రనాథుని నూఁపి పిదపఁ దానే యుయ్యల నెక్కియూబాలుని నూఁపుమనుచుండెడివాఁడట. ఇదిచూచి మిత్రులదేమని ప్రశ్నించినచో 'రానున్న సముద్రయానమునందుఁ దరంగములమధ్య నోడలో నూఁగుటకు నిప్పటినుండియు నలవాటుపడుచున్నా'నని హాస్యముచేసెడివాఁడు. దత్తపుత్రుఁడైన రాజారామ్ చిన్నతనమందుఁ జాల తుంటరి. అతఁడు తండ్రికడఁ జాల నల్లరులఁ జేయుచుండెడివాఁడు. ఎంతవిసిగించిన నాయనకుఁ గోపము రాదు. అటువంటి నవసీతహృదయమును గాఁ

చుట దుర్లభము. ఒక మట్టమధ్యాహ్నమున దనమంచముపై వెల్లకిలఁ బండుకొని గాఢనిద్రలో నుండెనట. రాజారామ్ 'నీకొకతమాపా చూపెట్టెదర' మ్మని దేవేంద్రనాథునిఁ బిలిచి, తాను తండ్రివరుపుదగ్గఱకుఁ బోయి హఠాత్తుగా నాయన మీఁద కొక్కదుముకు దుమికి వక్షముపైఁ బడెను. రామమోహనుఁ డిసుమంతయుఁ జలింపక 'రాజారామ్! రాజారామ్' అని క్రొంగిలించుకొనెనట. రాజారామ్ అంగ దేశమునఁ జదువుకొను చున్నపుడు రామమోహనుఁడు బ్రిష్టల్ సగరమునకుఁ బోవుచు, నాతఁ డింట లేకున్నను, బిలువనంపి ముద్దాడకయే వేళ మించు చున్నను వెళ్ళలేదట. తా నాంగ దేశమునకుఁ బోవునపుడు కొమరుఁడు రామప్రసాద్, వెక్కి-వెక్కియేడువంగ 'నాయనా! నీవు పురుషుడవుకావా? కన్నీరు గార్చవచ్చునా' యని యూఱి డించి ధైర్యము చెప్పెనట. ఈవాక్యములే నిస్పృహతోనున్న నేటి భారతీయులుసైత మాయన యంత్యసందేశముగా గ్రహించి కార్యశూరులు కానోపుపిల్లల నెంతో జాగరూక తతోఁ జూచువాఁడు. దేవేంద్రనాథుఁడు తోటలో నెండవేళఁ బండ్లుకొనికొనుటకుఁ బోవుచుండుటఁ జూచినపుడెల్ల 'నాయనా! నీ విటురా! నీకు వలయునన్ని ఫలములు నేనిచ్చెదను. ఎండలో నెందులకుఁ బోయెదవు?' అని తోటమాలిచే ఫలములఁ దెప్పించి తనవిఠీఱ బాలునకుఁ బెట్టుచుండువాఁడట. రామమోహనుఁ డవుకుగానున్న యొకశకటములోఁ బోవుచుండెడివాఁడు. ఒక్కొకప్పుడు గుఱ్ఱము పాటిపోవుటయు, బండిచక్రములు విడి



పోవుటయుఁ దటస్థించుచుండెను. చుట్టుపట్లవారందఱు నీచోద్యము జూచుచుండ నా శకటారూఢుఁడు బండినుండి బయటకు రావలసివచ్చుచుండెను. ఎంతమహామహుఁడో యంత నిరాడంబర జీవి, వినయభూషణుఁడు, రామమోహనుఁడు. ఈయనయమృత హృదయమును బ్రదర్శించు మఱియొక చిన్న గాథ కలదు. డేవిసన్ గారి కుమారున కీయననామం బిడిరి. డేవిసన్ దొరసానిగా రిట్లు వ్రాసియుండిరి. “ఆయన తఱచు పురిటిగదిలోనికి వచ్చుచుండువాఁడు. ఎట్టి నిగర్వము! ఎంత వినయము! ఆయన నాయెడఁ జూపు గౌరవాతిశయములకు నేను సిగ్గుపడుచుండెడిదానను. నేను సామ్రాజ్యాధికారిణినైనను చక్రవర్తినినైనను అంతకంటె నెక్కువగౌరవ మాయన నాయెడలఁ జూపించియుండఁడు.”

కాలెక్టర్దొరసాని వ్రాసిన వచనము లివి: ‘మాతృదేవికి నేవిధమైన కలఁతయుఁగలుగకుండఁ జిన్న బిడ్డను మనసారఁ జూచుటకుఁ దొందరపడు రామమోహనుని యుదారమనోహరమూర్తిని బురిటిగదిలోని రాజవిగ్రహమును భావికాలములోఁ దరతరములవా రాతని యనుచరులు తమమూలపురుషునిగూర్చిన దివ్యస్మృతులలో మధురతమముగా దాచికొని మననముఁ జేసికొనఁగలరు. మాతాశిశువులయెడ నొకవ్యక్తిచూపు గౌరవమే యాతని శీలమునకు ముఖ్యనిదర్శనము. ధర్మజీవితమున కీసూత్రము మఱింత ముఖ్యము. రాజస్థానములో, విద్యానయములలో, దేవాలయములలో నిలువంబడిన తేజస్వికంటెఁ బురిటి గదిలోని వినయమూర్తియే బ్రహ్మకుటుంబములలోని తల్లుల

యొక్కయు, బిడ్డలయొక్కయు మనస్సులలో నెక్కువచనవుగా నిలిచియుండఁగలఁడు.'

రామమోహనుఁడు నిరుపమానమేధావి ; కానిచో బాల్యముననే అరబ్బి, పర్షియన్, సంస్కృతభాషలందుఁ బాండిత్యమెట్లు సంపాదించి యుండును ? మొత్తముమీఁదఁ బదిభాషలలో నఖండజ్ఞానమునార్జించెను. అవలీలగాఁ దనచర్చలలో మహాగ్రంథములందలి యుపమానవాక్యములను స్మరణకుఁ దెచ్చుచుండువాఁడు. భాషాకోవిదుఁడేగాక సుప్రసిద్ధవక్తయని కూడ సమకాలికుల యభిప్రాయము. వ్యాపారవిషయములోఁ గూడ నీతఁడు కడుసూక్ష్మబుద్ధిని జూపెట్టియుండెనట. ఎట్టి కుశాగ్రబుద్ధియో తెలిసికొనుటకు రెండుమూఁడు నిదర్శనములు చాలును. ఒకదినమున నొక తాంత్రికుఁడు చర్చలో రామమోహను నోడింప వచ్చియుండెను. చర్చనీయాంశముఁ దా నంతకు ముందుఁ జదువని గ్రంథమం దుంటుండేసి మఱునాఁ డొక నియమితకాలమున కా పండితుని రమ్మని కోరెను. అట్లు పంపి తత్క్షణమే యా తంత్రగ్రంథమును దెప్పించి తదేకదీక్షతోఁ బఠించెను. మఱునాఁ డనుకొన్న సమయమున కా పండితుఁడు రాఁగాఁ బ్రతినూత్నాంశమునందు నాతని నోడించెను. రాధానగరమం దున్నపు డొకయుదయమున స్నాన మైనపిదప వాల్మీకిరామాయణ పఠనమున కాసీనుఁడై తన్నెవరును బలుకరింప వలదని చెప్పి తదేకధ్యానముతోఁ జదువుచుండెను. భోజనపు వేళ యయినను ఎవ్వరుఁ బిలువసాహసింపరైరి. అట్లు తొమ్మిది

గంటలకాల మైనపిదపఁ దల్లి తొరిణిదేవి యొక వృద్ధభటుని గొమరుని బిలువనంపెను. అతనిని జూచి యడ్డు రావలదని సంజ్ఞ చేసెను. ఆదినమంతయు గ్రంథపఠన ముగించువఱకును లేవలేదు. రామాయణమును బోలిన పురాణగ్రంథములను నెవ రేకదీక్షతో ముగింపఁగలరు? ఒక దాక్షిణాత్యుఁడు రామమోహనునకుఁ దెలియనిభాషలో నొకయుత్తరము వ్రాసెను. దాని నెవరిచేతనో చదివించుకొని మూఁడుమాసములు పూనికతో నాభాష నభ్యసించి యాభాషలోనే తిరిగి ప్రత్యుత్తరము వ్రాసి పంపెను.

రామమోహనుఁడు దయార్ద్రహృదయుఁడు. తలిదండ్రులతని నెంతహింసించినను ఆయనమాత్రము వారియెడ నెప్పుడును భక్తివిశ్వాసములతో నుండెడివాఁడు. స్నేహితులయెడ సీయనయొక్క యాదరణ యవ్యాజముగా నుండెడిది. తన భృత్యులయెడ విశేషమగు వాత్సల్య ముండెను. రామదాసు అను తోటమాలి యుండెడివాఁడు. తన యజమానునియెడల నెంతో యనురాగముతో నుండి యాయనతో నాంగ్లదేశము నకుఁగూడ నేగెను. ఈతోటమాలియందు రామమోహనుని కత్యంతప్రేమ. అతఁడుగూడ నెమ్మదిగఁ జదువుకొని తనయజమానునియొక్క ధర్మమే యవలంబించెను. “వానిని నాసోదరునివలెఁ గొంగిలింపనేర్తును” అని రామమోనుఁ డనుచుండెడి వాఁడట. ఈతోటమాలియే తిరిగివచ్చినపిదప బర్ద్యాక్ మహారాజుగారి తోటమేస్త్రీగాఁ బనిచేసియుండెను. బోల్పూరునందలి

మహర్షి దేవేంద్రనాథ్ తాకూర్ గారి శాంతిని కేతనోద్యానవ  
 నముగూడ నీతఁడే వేసియుండెనట. ఒకదినమున శుభ్రమగు  
 వస్త్రముల ధరించి రామమోహనుఁడు వీధిని బోవుచుండెను.  
 బీదవాఁ డొకఁడు తలపై బరువు నెత్తుకొనలేక యల్లలాడు  
 చుండె. ఎవరిమ్ముకువారు తమదారిని దాము పోవుచుండిరి  
 గాని వానికి సాహాయ్యముఁ జేయకుండిరి. రామమోహనుఁ  
 డాబీదవాని ముఖవైఖరిఁ జూచి యాబరువు నెత్తికొనుటకు  
 సాహాయ్యముఁ జేసెను. ఒకరోజున మేక నొకచోట బలి  
 యిచ్చుచున్నట్లు వర్తమానము రాఁగ నచ్చటి కేగి ఆ హింసను  
 దప్పించెనట. తనపుత్తుఁడగు రాధాప్రసాద్ సంతకు వచ్చు  
 వర్తకులనుండి పన్ను పుచ్చుకొనుట తన నెంతో బాధించుటచే  
 బీదలపై నట్టికార్యము తగదని కొమరుని మందలించి యా  
 సుంకము దీసివేసెను. ఈ పుత్తుఁడే యున్నతస్థానన్యాయ  
 మూర్తిపదవి నలంకరించిన ప్రథమహిందూదేశస్థుఁడు. ఆయ  
 నలో మూర్తిభవించిన సహజమగు సమ్రతామర్యాదలవల  
 ననే తన్ను బ్రతిదినము నెందఱు చూడవచ్చినను బొమ్మన  
 లేకుండెడివాఁడు. అనేకులు వ్యర్థవాదములకు వచ్చుచుండెడి  
 వారు. ప్రతివారు చెప్పునదియు నోషికతో వినువాఁడు. కొంత  
 తడవైనపిదప వృథాకాలయాపన సహింపనేరక 'తోటలోఁ  
 దిరుగుదమా?' యని లేచెడివాఁడట. ఒకసారి లేచి నడచుట  
 ప్రారంభించినచో నాయనతో సమానముగ నెవరును నడువ  
 లేకుండిరట. కావున నాచూడవచ్చినవారలు వెడలిపోవువారు.

సమయస్ఫూర్తియగుముక్తి కాయనను మించినవారు లేరు. ఒకదినమున మిత్రుఁ డొకశంఖమును దెచ్చి అద్దాని నెవరో బైరాగి యేఁబదిరూప్యముల కమ్మనున్నాఁడని చెప్పుచు, దాని నెవరు తమయొద్ద నుంచుకొందురో వారు గర్భదరి ద్రులైనను సంపదతోఁ దులతూఁగుదు రని యాబైరాగి చెప్పుచున్నాఁ డనెనట. 'అంతమాహాత్మ్య మున్నదాని కింత తక్కువనెల యేల? అట్టిదానిని దానే యుంచుకొనక యితరుల కేల యమ్మవలయు?' నని రామమోహనుఁడు ప్రత్యుత్తర మీయ, బైరాగి తలవంచుకు పోయెను.

స్కాట్లాండుదేశముఁ డగు నొక మిత్రునితోఁ బ్రసంగించుచు, మాటవరుసకు రామమోహనుఁడు "అయ్యా! నీదేశముఁ డొకఁడును, పరదేశి యొకఁడును, ఎదుటనున్ననదిలోఁ బడినచో ముందెవరిని రక్షింపఁ బ్రయత్నింతు" వని ప్రశ్నింప 'సందేహ మేమి? నాదేశపువానినే' యని ప్రత్యుత్తరమిచ్చెను. అంత రామమోహనుఁడు 'నే నేమిచేతునన్న ఎవ రందుబాటులో నున్న వానినే ముందు సంరక్షింప నెఱును. ఇరువురిలో నొకరు స్త్రీయైనయెడలఁ బ్రవ్రథమమున నామెనే కాపాడుదు' ననియె.

స్త్రీలయెడల నాయన కుండిన గౌరవము పేర్కొనఁదగిన గుణములలో నొకటి. సామాన్యస్త్రీలనైనను రాణివలె గౌరవించుచుండువాఁడు. స్త్రీజాతియెడల సంఘటియభిమానముండుట కాయనకు టిబెట్టుకాంతలు ప్రాణదానముఁ జేసిన విషయము ఘటవకుండుటయే కారణము. రాధానగరమందుఁ దన

వదినెగారు సహగమన మాచరించుటఁగూడ తనమనస్సులో నొక గొప్పమార్పుఁ దెచ్చెను. స్త్రీలసన్నిధానములో నున్నపు డతని పలుకు, వీక్షణము, ప్రవర్తనము మొదలయినవానిలో నసాధారణగౌరవము మాధుర్యమును ఎల్లరును బ్రశంసించు చుండిరి. తానున్నచోట నొకస్త్రీయైన నిలువఁబడియున్నచో నతఁడు గూర్చుండువాఁడు గాఁడట. వారియెడ నాతనికిఁగల 'గౌరవముచేతనే వారియభ్యుదయమున కన్నిశ్రమల నోర్చెను. మతవిషయములందుఁ జాలకనఁగా మాట్లాడుటగాని, స్త్రీల యెదుట సరియగు మతసత్యము స్పష్టముగ నచ్చఁజెప్పలేక పోవుటగాని యాయనకుఁ గిట్టకుండెను. ఒకదినమున నొకతండ్రి వయస్సుమీఱిన తన యిద్దఱుకుమార్తెలును, ముగ్గురు పర స్త్రీలును నుండఁగా వారియెదుటఁ గైస్తవమతమును గుఱించి తనసం దేహములను వెలిపుచ్చుచుండెను. రామమోహనుఁడు మతమునందలి శాశ్వతసత్యమును వారికి నిరూపించెను. మఱునాఁడు, ఆదిన మచ్చట నొకస్నేహితునితోఁ 'గుమార్తెల యెదుటనే మతమందలి యవిశ్వాసము వెల్లడించిన యా తండ్రియొక్క చర్య నెంతయు గర్హించుచున్నా' ననెను.

మతవిశ్వాసీయగు రామమోహనునికి నీతివర్తనమందుఁ గూడఁ బట్టుదల యుండుటలో నాశ్చర్య మేమియు లేదు. మరణశయ్యపై నున్నపుడఁగూడ నెందఱో మిత్రులు తమ దేశాచార మట్టిదని నచ్చఁజెప్పవఱకుఁ బరస్త్రీయొక్క పరి చర్యలను గ్రహించియుండలేదు. నీతివర్తనయెవఁకు యా

వశ్యకతఁగూర్చి యాతఁడు నిశ్చయముగా వ్రాసియుండెను. పాశ్చాత్యదేశములందలి కొన్నియలవాల్లు చూచి యాతఁడు చాల బాధపడుచుండెడివాఁడు.

రామమోహనుని కమితమగు నశేకరణశక్తి యుండెడిది. తనమిత్రులపై నేదోయొక వర్ణింపనలవికాని సమ్మోహనాస్త్రము వేయుచుండెడివాఁడు. ముఖ్యముగ దేవేంద్రనాథుఁడు చిన్నబాలుఁడైనను ఈయనచే నమితముగ నాకర్షింపఁబడెను. బండిలోఁ బోవుచు రామమోహనుని కెదురుగ విస్మయముతో బొమ్మవలెఁ గూర్చుండి యాతని సుందరవదనారవిందము దనివితీఱఁ గాంచుచుండువాఁడట. 'ఏదోయొక యపూర్వపుశక్తి నన్ను నిరంతర మాయనకడకుఁ బట్టి లాగుచుండెడిది. మాటలవలన నా కతఁ దేబోధనలు చేసియుండలేదు. ఆయన యాంగ్ల దేశమునకుఁ బయనము కానున్నపుడు మాతండ్రిగారి సెలవు గైకొన వచ్చెను. మాకు టుంబమునా రందఱును నాయనకడ సెలవు గైకొనఁ బోయిరి. అపుడు నేనుమాత్ర మచ్చట లేను. నేను గుఱ్ఱవాఁడనైనను నన్నుఁ బ్రత్యేకముగా రామమోహనుఁడు చూడఁగోరెను. నా కరస్పర్శఁ గావింపనిదే ప్రయాణము చేయ వీలు లేదని మాతండ్రిగారితో ననెనట. కావున నన్ను వెంటనే రావించిరి. అప్పుడు రామమోహనుఁడు నా కరస్పర్శఁ గావించి వెడలిపోయెను. ఆనాఁ డత్యంతప్రేమతో నాకరమును బట్టిన పట్టులో నొక యంతర్థ ముండెను. నేను పెద్దవాఁడ నైన

పిదప నద్దానిని గ్రహింపఁగల్గితిని. ఆయన మరణవార్త వచ్చిన వెంటనే నేనును నాతండ్రితోపా టెంతయో విలపించియుంటి నని దేవేంద్రనాథుఁడు వ్రాసియుండెను.

నైతికాభివృద్ధి వాంఛించిన యితఁడు శరీరాకోగ్యము నకుఁగూడ సమమగు ప్రాధాన్య మీయకపోలేదు. ఆయన గూఢానభాషుఁడు. కొన్ని సేర్పాలు త్రావుటయు, జాలపండ్లొకేసారి భజించుటయు నప్పటివారి కాశ్చర్యముఁ గొల్పుచుండెడివి. దేవేంద్రనాథునితో 'నీకు పోసి వృక్షము నెట్లు వృద్ధి పొందింతుమో యట్లే శరీరమునుగూడ జాగ్రత్తగాఁ బోషింప వలసియుండు' ననెడివాఁడట. కాయముగూడ నీశ్వరప్రసాద మని యీతఁడు గ్రహించుచుండెను.

ఈతని మనస్స్వర్యమును బరీక్షించుట కొకసారి తన పుత్రుఁడు చనిపోయినట్లు కొందఱు మండగులు ఒకవార్త నంపిరి. ఆవార్త యాతనికిఁ జేరకమున్నే వా రచ్చటికి వచ్చియుండిరి. ఈతఁ డైదునిమిషములుమాత్రము పైకి లేచి పిమ్మట నిశ్చలముగా నుండుటఁ గాంచి వా రచ్చెఱువు నొందిరి.

ఈతని యాదార్యమును, హృదయవైశాల్యమును జూచువారల కద్భుతముగఁ దోచుచుండెడివి. ఇట్టి మహాజ్ఞాని నలుగురితోపాటు సంతోషమునిచ్చు సామాన్యకాలక్షేపములకు వెనుదీసెడివాఁడు కాఁడు. సుప్రసిద్ధనాటకములకుఁగూడఁ బోయెడివాఁడు. "ఫెసితెంజెల్" అనునటి "ఇసజెల్లా" యను



నాటకమున నటించుచుండెను. ప్రేక్షకులసంఖ్య యెక్కువలేదు. “నేను చక్కగా నాపాత్ర నభినయించుచుంటిని. డెవన్ పైర్ ప్రభువుతోఁ గూడ నున్న రామమోహనుఁడు పాపము వెక్కి వెక్కి యేడ్చుచుండెను” అని 1831 సం॥రము డిసెంబరు 22 వ తేదీని తన దినచర్యపుస్తకమందు వ్రాసి యుంచెను.

ఈతని త్యాగ మమోఘము. మొదటినుండి కడవఱకును ఆయన జీవితమంతయుఁ ద్యాగపూరితమే. సొంతవ్యయముతో ననేక గ్రంథముల నాయన యచ్చొత్తించెను. బీదసాదుల కెన్నియో దానధర్మములు చేయుచుండువాఁడని యీతని సమకాలికులు వ్రాసియుండిరి. ఈదేశమునకు వచ్చి బాధపడుచుండెడు క్రైస్తవప్రచారకులకు ధనము నిచ్చి పోషించువాఁడు.

“మానవజాతి యంతయు నొక్కవిశ్వాసముతో నుండుట నాజీవితమందుఁ గాంచవలెను గావున సహజమగు జీవిత మాధుర్యము తోడిమానవులపై వెదచల్లుటయే నావిధి” అని యతఁడు వచించియుండెను. మతము మార్పుట కాతఁడు ప్రయత్నించెడివాఁడు కాదు. మతవిశ్వాసముకొఱకే యాతఁడు ప్రచారము చేసెడివాఁడు.

రా మ మో హ ను ని ఘ న త

ప్రత్యర్థిత్వము నావంతయు నాశింపక మానము పోయినను, ధనము పోయినను మానవచేవయే ఈశ్వరసేవగా నెంచి యీశ్వరప్రీత్యర్థ మెన్నియో సాహసకార్యములు కడవఱకు

నాచరించి, పరదేశమందు జీవితముఁ గోల్పోయి తుద కట్లు తన మరణమందునైతము ప్రాకృశ్చిమభేదములూ, స్వజాతి, విజాతి భేదములును దన హృదయూతరాశమున నెన్నఁడును జొచ్చియుండలేదని నిరూపించుచు, ఈశ్వరపితృత్వము, మానవసాభ్రాతృత్వము పలుకకనే ప్రకటించిన ధన్యజీవి రామమోహనుఁడు.

పైని బేర్కొనఁబడిన గుణగణములలో నేయొక్కటి మాత్ర మున్నను రామమోహనుఁ డొకమహావ్యక్తిగాఁ బరిగణింపఁబడుట నిస్సంశయము. కాని యిన్ని సులక్షణము లాయన యందు మూర్తీభవించియుండుటచేతనే యాతఁ డొక యపూర్వ వ్యక్తి యని చెప్పకతప్పదు. సర్వసాధారణముగా నిట్టి లోకోత్తరపురుషు లేఖండమందో, యేజాతియందో, యేయుగమందో యనేకతాబ్దముల కొక్కసారి యుద్భవించుచుండురు. అట్టివారొక్కదేశమునకుఁగాని, జాతికిఁగాని, ఒక యుగమునకుఁగాని చెందినవారు గాక సర్వమానవకోటిలోను సదా సజీవులై యుండురు. 19 వ శతాబ్దమందుఁ బేర్కొనఁదగిన యంశములలో నెల్ల రామమోహనుని జననమును జీవితమును సగ్రగణ్యములైనవని చెప్ప సాహించుటలో వింత యేమియు లేదు. భారతీయసవజీవనమం దేయంశమును దీసికొన్న, నదైనా కాతని జీవితమే ప్రథమసోపానము. మఱియొకవిషయ మాలోచించిన, ఆయనయాధిక్యము సాటిలేనిదని తేటతెల్ల మగును. రామమోహనుఁడే పుట్టియుండనిచో నేటి భారతదేశాకృతి యెట్లుండె

డిదో యూహింపుఁడు. ఈయుగమున భారతదేశజాతీయజీవనమందుఁ బ్రఖ్యాతి గాంచిన స్త్రీపురుషులనామములఁ బేర్కొనినచో వారెల్లరు నేదోయొకవిధమున రామమోహనుని యడుగుజాడలలో నడచిన ధన్యజీవులే కదా ! వారు లేని నవ భారత మెక్కడిది? బంగళమున జగద్విఖ్యాతిఁ గాంచిన తాకూరు కుటుంబము, బ్రహ్మనందకేశవచంద్రుఁడు, భాయ్ ప్రతాపచంద్ర ముజుందార్, పండిత శివనాథశాస్త్రి, ఆనందమోహన్ బోస్, జగదీశచంద్రబోస్, ప్రఫుల్లచంద్రలే, సింహప్రభువు, చిత్తరంజనదాస్, శ్రీమతి సరోజినీదేవి, బొంబాయిరాజధానిలో రేనడీ, భండార్కర్, చంద్రవార్కర్, నటరాజన్, పశ్చిమతీరమున రంగరావు, రఘునాథరావు, దక్షిణమున—ముఖ్యముగా నాంధ్రదేశమునఁ గందుకూరి వీరేశలింగంపంతులు, బ్రహ్మర్షి డాక్టర్ సర్. రఘుపతి వెంకటరత్నంనాయుఁడు—మున్నగు మహానామము లెన్నో చిరస్మరణీయములు గదా ! తలఁచినంత మాత్రమున శరీరములు పులకరింపఁజేయునట్టివి. వీరిలోఁ గొందఱు నేటికిని సజీవులై యున్నవారలు. వీరెల్లరు నింకను ననేకులు రామమోహనుని యనుచునులే. ఆయన యాత్మబంధువులు, వారసులు ననందగు శ్రీవీరేశాపురాధీశ్వరులు రామమోహనరాయలవారి జీవితసారమును గ్రహించి వారి యుద్యమమునకు నాంధ్రదేశమునఁ దోడ్పడుచున్న ధనికులలో ముఖ్యులు.

రాజకీయస్వాతంత్ర్యమునకు సక్రమాందోళన జరపిన ప్రథమభక్తుఁ డీతఁడు. ప్రజల యజ్ఞానమును బోగొట్టి వారి జన్మహక్కులను దెలిసికొనుఁడని మేల్కొల్పుటకు సామాన్య దైనికవిషయములును, గొప్పగొప్ప స్వదేశవిదేశవార్తలును, ఏకరీతిని బ్రతికాముఖమునఁ జాటఁజేసిన మొదటిభారతీయుఁ డీతఁడే. వార్తాపత్రికల స్వాతంత్ర్యమునకుఁ బోరు సలిపిన దీక్షాపరుఁ డీతఁడు. రైతులదుస్థితిని బాపి న్యాయమగు నార్థిక స్థితికిఁ బ్రయత్నించిన మార్గదర్శి యీతఁడు. విద్యావిధానమును జక్కపఱచి హైందవుల సభివృద్ధికిఁ దెచ్చినవిద్యాదాత యీతఁడు. మొట్టమొదట సముద్రముల దాటి విదేశముల కేగిన హైందవుఁ డీతఁడు. ప్రథమమునఁ బేర్కొనఁ దగిన బహుళ గ్రంథకర్త యీతఁడు. సర్వమతసారమును గ్రహించిన మత సంస్కర్తలలో నగ్రగణ్యుం డీతఁడు. జ్ఞాన, భక్తి, కర్మమార్గములను దనజీవితములో సమన్వయించుకొనిన పరిపూర్ణుండగు సిద్ధపురుషుఁ డీతఁడు. మతజీవి యగుటయే యీతఁడు జీవన్ముక్తుం డగుటకుఁ గారణమాయెను. ఈశ్వరవిశ్వాసము, ఈశ్వరభక్తియే యీయనమతము. కనుకనే యీతనిని మహాద్రష్టగ నెన్నుకోవలసియున్నది.

రామమోహనుని మతము

“సర్వమతసారమును సంపూర్ణముగా గ్రహించి సరియైన విశ్వాసమును సహేతుక విజ్ఞానమును సమన్వయించి

రాజా రామమోహనరాయలవారి జీవితచరిత్ర

భారతమునకేగాక సశేషమానవలోకమున మిక్కిలి సరములగు నీసిద్ధాంతముల నాతఁడు స్థిరపఱచెను.

1. సత్యాసత్యవిచక్షణముఁ జేయుటకుఁ బ్రేమస్వప మిట్టిదని గ్రహించుటకు వలయుశక్తి నూనపు లందఱిలోఁ ము. పరమమంగళస్వరూపుఁడును, అనంతఁడును, అద్వైతుఁడును, సర్వాంతర్యామియును నైన పరమేశ్వరుని నెట్టి 'హృదిహ్ను'ముల సాయము లేకయే మానసికముగా నుపాసనగును.

2. కేవలము సంగవివర్జితులగు సన్న్యాసులకేగాక బ్రహ్మనిష్ఠాపరులగు గృహస్థులందఱకు బ్రహ్మజ్ఞానమును సంపాదించి బ్రహ్మోపాసన మొనరించుట కధికారము గలదు. అట్లా చరించుట యందఱివిధి.

3. ఈశ్వరుఁడు కేవల మొక్కదేశమందే, యొక్కజాతివారికే, యొక్కకాలముననే తా నుపదేశముచేయవలసినదంతయును జేసి యిట్లు తటస్థుఁడుగా నుండఁడు. ఎల్లజాతులవారికి, నెల్లదేశములందు, నెల్లకాలములందు నాయన తన సత్యములను వెల్లడిచేయును. అన్ని మతములందు సత్యము కలదు. పైకిఁ గనంబడు భిన్నాభిప్రాయము లన్నియు నాయా దేశములందలి జనులయొక్క యాచారవ్యవహారములనుబట్టి వచ్చిన వ్యత్యాసములేగాని మతమునకుఁ గావలసిన ముఖ్యవిషయములలో సర్వమతస్థులు నేకీభవించుచున్నారు. కావున మూలమున

మతము లన్నియు నొక్కటే. వాని ప్రకాశముమాత్రము వేఱు వేఱురూపములఁ దాల్చినది. కావున బుద్ధిమంతుఁడగు మానవుఁడు మతజ్ఞానమునకును ఈశ్వరభక్తికిని వలయు ముఖ్యాంశములను మాత్రమే గారవించినయెడల వివిధమతస్థులు నొకరితో నొకరు వాదము పెట్టుకొనవలసిన యవసరము లేదు.

4. కనుక సర్వమానవులు నీశ్వరుని బరమపిత యని యెంచి యాతనిపుత్రులుగను, బుత్రికలుగను భావించుకొనుచు నొండొరులతో మైత్రి సల్పుచు నీశ్వరకుటుంబమగు నీ విశ్వమానవకుటుంబమున మెలంగవలయును. ఇట్టి మహోన్నతాశయములతోఁ గూడిన యాయన యుత్కృష్టమతజీవితమే, ఆయన యసమానవ్రతిభకు మూలాధారము. “వివిధమతముల తారతమ్యజ్ఞానమును దీక్షతో నభ్యసించిన తొలిపండితుఁ డీతఁడే” అని ఒక మహావేదాంతి “మానియర్ విలియమ్స్” వచించియున్నాఁడు. “పూర్వ పశ్చిమ నాగరకతలు అను రెండు మహాసముద్రములను గలుపుట కాధ్యాత్మికజలసంధిని ద్రవ్విన “ఇంజనీర్” అని రామమోహనుని మఱియొక గొప్పతత్వవేత్త ప్రశంసించియున్నాఁడు.

### రామమోహనుని జీవితసందేశము

“హిందూ, జౌద్ధ, క్రైస్తవ, మహమ్మదీయ మతముల లోని సామరస్యము, ప్రాకృత్పశ్చిమనాగరకతలలోని సామరస్యము, భౌతభవిష్యద్వర్తమానకాలములందలి సామరస్యము,

హేతువాదవిశ్వాసములకు సామరస్యము, రాజకీయ సాంఘిక ధార్మికాదివిషయములలోని సామరస్యము—ఇట్లు సమస్త విషయములలోని సామరస్యమే లోకమునకు ఈ శాంతిదూత యొక్క కళ్యాణసందేశము” అతని యువాసనామందిరము హిందూదేవాలయము గాని, మహమ్మదీయుల మసీదు గాని, క్రైస్తవుల చర్చి గాని కాదు. అది సువిశాలమైన బ్రహ్మమందిరము. నిరాడంబరమైన నిరంతరమును దెలుపబడినద్వారములతో సత్యప్రేమల కాలవాలమైన యొకదేవాలయమును మూడు వందలేండ్లకు, బూర్వము అక్కరుపాదుషా స్వప్నములోఁ గాంచి నటుల తెన్నిసన్ మహాకవి యాలపించె ననియు, ఆయవ్యక్త స్వప్నమే రామమోహనుని సన్నిహితదృశ్యమయ్యె ననియు బ్రహ్మబుద్ధి వచించియున్నాడు. లేనదీమహాశయండు రామమోహనుండు లిఖించిన బ్రహ్మసమాజదానపత్రముయొక్క యుత్కృష్టత, ఔదార్యము, నింకను గొన్ని శతాబ్దములవఱకు మానవకోటి గ్రహింపజాలదని వ్రాసియున్నాడు. మానవకోటి యంతయు నైక్యభావముతో నీశ్వరుని బ్రేమించి పూజించుటయే రామమోహనుని మతసందేశము. అట్టి యీశ్వరోపాసన మానవుని జన్మహక్కుని యీతండు కనుఁగొనెను. ఈహృదయ వైశాల్యమునకును, ఔదార్యమునకును, సమన్వయకాంక్షకును బొంగిపొరలు స్వాతంత్ర్యప్రవాహమే నిజమగు మూలధాహిని.

తూర్పుండియూ వర్తకసంఘాధికారపత్రము విషయమై, ఆంగ్లదేశమునఁ జర్చ జరుగుచున్నప్పు డొకానొక హాస్యగ్రంథ

కర్త “హిందూదేశ పరిపాలనా విధానమునకు సూచనలు” అను నొకనాటకమును వ్రాసెను. అందులో ‘శాసనసభాభ్యర్థి’ యొకపాత్ర. ఆతఁ డీరీతిని వచించెను. “ప్రప్రథమమున రాజారామమోహనరాయ్ గారు హిందూదేశమునకు గవర్నరు జనరల్ గా నియమింపబడవలసినదిగా నే నుపపాదించుచున్న వాఁడను. న్యాయస్థానమందలి యుద్యోగము లన్నియు మహమ్మదీయులు చేయువలయును. (వారండుల కిట్లుచి రామమోహనుఁ డిది పజలో మహమ్మదీయు పరిపాలన విమర్శించుచు వ్రాసియుండెను) రెవిన్యూయుద్యోగము లన్నియు హిందువుల కొసంగవలయును. పోలీసువారి విధులన్నియు నాంగ్లహైందవులచేతులలో నుండవలయును. ”మహానీమఃబలారా! పురుషవర్జేభ్యులారా! ఈ విధానమందలి యంద మెందుఁగలదన రామమోహనరాయలు హిందువు కాని, మహమ్మదీయుఁడు కాని, క్రైస్తవుఁడు కాని కాఁడు. కావున హిందూదేశములో నేజాతియెడలను బ్రత్యే కాభిమానము లేక నిష్పక్షపాతబుద్ధితో నేలఁగలఁడు. తక్కిన విషయములలో నేరెండుతెగలవారికిని బడదు గనుకనే మొత్తముమీఁద నెవరివిధులువారు నిర్వహించుచుఁ బ్రభుత్వచక్రమును సరిగాఁ ద్రిప్పఁగలరు.” ఈవాక్యములు పరిహాసముగా వ్రాసినను, ఇందలి సత్యము గోచరింపకపోదు. సర్ గురుదాస్ బెనర్జీగారు వ్రాసియుండిన యీదిగువవాక్యములకంటె, రామమోహనుని సందేశమును దెల్పుటకు వేఱుగ వ్రాయ నెవరివశమగును? “దేశసేవలో వినియోగించుటకుఁ జక్కఁగ భాషాజ్ఞానము పొంద నెంతరా? రామమోహనుని రచనలను చిల



కింపుడు. స్వయముగ మీరు ప్రతివిషయము చక్కగా నాలోచింప నెంతరా? ఆంగ్లవిద్య దేశమునకు రాకముందే నేటి సమస్య లన్నియు నూహించి పరిష్కరించిన గురూత్తముఁడగు నామహామేధావిని, రామమోహనుని శుశ్రూష చేయుఁడు. గీతాసందేశమును “నిష్కామధర్మమును” బాటింప నెంతరా? తనకాలమున నఖిండుఁ డనిపించుకొనియుఁగూడ నెంతో నమ్రతతోఁ దాను నిర్వహింపవలసిన ధర్మము లన్నియు నిర్వహింప లేదే యని వగచినట్టియు, నర్హత యుండియు విద్యాశాఖ యందలి, యున్నతపదవిని గైకొనక, నిరాడంబరసేవమాత్ర మొనర్చిన శ్రీరామమోహనుని యాదర్శముకంటె వేఱెద్ది కావలయును? అట్టిపురుషుని నామస్మరణయే మన సోదరదేశీయులయెడల మనము నిర్వహింపవలసిన విధులను జ్ఞప్తికి దెచ్చుచుండును. మన భేదముల మఱవ నుద్బోధించుచుండును. మన సోమరితనమును దఱిమివేయును. అట్టి నామముకంటె నింక సందేశము, వాక్యరూపమున నేమి కావలయును?”

దేవుఁ డొక్కఁడే! జగత్పిత!

జాతి యొక్కటే! మానవజాతి!

రాజ్య మొక్కటే! స్వర్గరాజ్యము!

ఇదియే శ్రీరాజర్షి రాజా రామమోహనరాయలవారి పవిత్రజీవితసందేశము.

ఓమ్! శాంతి, శాంతి, శాంతి.